



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

រាជរដ្ឋាភិបាលកម្ពុជា
លេខ : ១០៤...អនក្រ.បក



អនុក្រឹត្យ
ស្តីពី

ការប្រមូលនិងការបែងចែកផលប្រយោជន៍ពីការប្រើប្រាស់ធនធានពន្ធ
រាជរដ្ឋាភិបាល

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩១៨/៩២៥ ចុះថ្ងៃទី៦ ខែកញ្ញា ឆ្នាំ២០១៨ ស្តីពី ការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៣២០/៤២១ ចុះថ្ងៃទី៣០ ខែមីនា ឆ្នាំ២០២០ ស្តីពី ការតែងតាំងនិងកែសម្រួលសមាសភាពរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ នស/រកម/០៦១៨/០១២ ចុះថ្ងៃទី២៨ ខែមិថុនា ឆ្នាំ២០១៨ ដែល ប្រកាសឱ្យប្រើច្បាប់ស្តីពីការរៀបចំនិងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/០១៩៦/២១ ចុះថ្ងៃទី២៤ ខែមករា ឆ្នាំ១៩៩៦ ដែល ប្រកាសឱ្យប្រើច្បាប់ស្តីពីការបង្កើតក្រសួងបរិស្ថាន
- បានឃើញព្រះរាជក្រមលេខ នស/រកម/១០១៤/០២៤ ចុះថ្ងៃទី២៣ ខែតុលា ឆ្នាំ២០១៤ ដែល ប្រកាសឱ្យប្រើច្បាប់ស្តីពីការអនុម័តយល់ព្រមលើពិធីសារណាហ្គយ៉ាស្តីពីសិទ្ធិទទួលបានផលពីធនធាន សេនេទិកនិងការបែងចែកផលប្រយោជន៍ពីការប្រើប្រាស់ធនធានសេនេទិកដោយស្មើភាពនិង សមធម៌នៃអនុសញ្ញាសហប្រជាជាតិស្តីពីដីចម្រុះ
- បានឃើញព្រះរាជក្រឹត្យលេខ នស/រកត/០៥១៥/៤០៣ ចុះថ្ងៃទី៩ ខែឧសភា ឆ្នាំ២០១៥ ស្តីពី ការរៀបចំនិងការប្រព្រឹត្តទៅនៃក្រុមប្រឹក្សាជាតិអភិវឌ្ឍន៍ដោយចីរភាព
- បានឃើញព្រះរាជក្រឹត្យលេខ នស/រកត/០៤១៦/៤១៣ ចុះថ្ងៃទី២២ ខែមេសា ឆ្នាំ២០១៦ ស្តីពី ការកែសម្រួលមាត្រា២នៃព្រះរាជក្រឹត្យលេខ នស/រកត/០៥១៥/៤០៣ ចុះថ្ងៃទី៩ ខែឧសភា ឆ្នាំ២០១៥ ស្តីពីការរៀបចំនិងការប្រព្រឹត្តទៅនៃក្រុមប្រឹក្សាជាតិអភិវឌ្ឍន៍ដោយចីរភាព
- បានឃើញព្រះរាជក្រឹត្យលេខ នស/រកត/១១២១/៧៩៤ ចុះថ្ងៃទី២៤ ខែវិច្ឆិកា ឆ្នាំ២០២១ ស្តីពី ការកែសម្រួលមាត្រា២ថ្មីនៃព្រះរាជក្រឹត្យលេខ នស/រកត/០៤១៦/៤១៣ ចុះថ្ងៃទី២២ ខែមេសា ឆ្នាំ២០១៦ ស្តីពីការកែសម្រួលមាត្រា២នៃព្រះរាជក្រឹត្យលេខ នស/រកត/០៥១៥/៤០៣ ចុះថ្ងៃទី៩

- ខែឧសភា ឆ្នាំ២០១៥ ស្តីពីការរៀបចំនិងការប្រព្រឹត្តទៅនៃក្រុមប្រឹក្សាជាតិអភិវឌ្ឍន៍ដោយចីរភាព និងមាត្រា៥និងមាត្រា១០នៃព្រះរាជក្រឹត្យលេខ នស/រកត/០៥១៥/៤០៣ ចុះថ្ងៃទី៩ ខែឧសភា ឆ្នាំ២០១៥ ស្តីពី ការរៀបចំនិងការប្រព្រឹត្តទៅនៃក្រុមប្រឹក្សាជាតិអភិវឌ្ឍន៍ដោយចីរភាព
- បានឃើញអនុក្រឹត្យលេខ២៣៤ អនក្រ.បក ចុះថ្ងៃទី១៧ ខែវិច្ឆិកា ឆ្នាំ២០២១ ស្តីពីការរៀបចំនិង ការប្រព្រឹត្តទៅរបស់ក្រសួងបរិស្ថាន
- យោងតាមសំណើរបស់រដ្ឋមន្ត្រីក្រសួងបរិស្ថាន

សម្រេច
ជំពូកទី១
បទប្បញ្ញត្តិទូទៅ

មាត្រា១ .. គោលបំណង

អនុក្រឹត្យនេះកំណត់អំពីបែបបទ នីតិវិធី និងលក្ខខណ្ឌនៃការបែងចែកផលប្រយោជន៍ដោយសមភាព និងសមធម៌ពីការប្រមូលធនធានពន្ធ និងស្បៀងរបស់ធនធានពន្ធ ឬចំណេះដឹងជាប្រពៃណីពាក់ព័ន្ធក្នុងគោល បំណងបង្កើតនូវយន្តការជាក់លាក់ ដើម្បីអនុវត្តពិធីសារណាហ្វូយ៉ានៃអនុសញ្ញាសហប្រជាជាតិស្តីពីជីវៈចម្រុះ សំដៅរួមចំណែកដល់ការអភិរក្សជីវៈចម្រុះនិងការប្រើប្រាស់សមាសភាគជីវៈចម្រុះដោយនិរន្តរភាព។

មាត្រា២ .. វិសាលភាព

អនុក្រឹត្យនេះមានវិសាលភាពអនុវត្តលើការប្រមូលធនធានពន្ធ និងស្បៀងរបស់ធនធានពន្ធ និង ចំណេះដឹងជាប្រពៃណីពាក់ព័ន្ធ ដែលមានប្រភពដើមឬកំពុងមានវត្តមាននៅក្នុងព្រះរាជាណាចក្រកម្ពុជាឬ បានទទួលយកដោយព្រះរាជាណាចក្រកម្ពុជាឬដោយបុគ្គលណាម្នាក់ដែលស្ថិតក្រោមយុត្តាធិការរបស់ខ្លួន សម្រាប់គោលបំណងនៃការប្រើប្រាស់ធនធានពន្ធនិងចំណេះដឹងជាប្រពៃណីពាក់ព័ន្ធ។

អនុក្រឹត្យនេះមិនមានវិសាលភាពអនុវត្តលើការប្រមូលធនធានពន្ធនិងស្បៀងរបស់ធនធានពន្ធ ក្នុងគោលបំណងប្រើប្រាស់សម្រាប់ការធ្វើជាទំនិញដោយផ្ទាល់ ប៉ុន្តែការធ្វើជាទំនិញដោយផ្ទាល់នោះមិនត្រូវបាន ប្រើប្រាស់ក្នុងគោលបំណងសិក្សាស្រាវជ្រាវឬអភិវឌ្ឍធនធានពន្ធឡើយ។

មាត្រា៣ .. បច្ចេកសព្ទនិយមន័យ

- បច្ចេកសព្ទសំខាន់ៗដែលប្រើប្រាស់ក្នុងអនុក្រឹត្យនេះ មាននិយមន័យដូចខាងក្រោម៖
- ១- ការប្រមូល សំដៅដល់ការប្រមូលធនធានពន្ធ ឬសម្ភារៈពន្ធ ឬចំណេះដឹងជាប្រពៃណីពាក់ព័ន្ធពី ទឹកនៃឯណាមួយនៅក្នុងឬក្រៅដែនធម្មជាតិ។
 - ២- ការប្រើប្រាស់ធនធានពន្ធឬចំណេះដឹងជាប្រពៃណីពាក់ព័ន្ធ សំដៅដល់ការសិក្សាស្រាវជ្រាវ (ការវិភាគ)និងការអភិវឌ្ឍធនធានពន្ធ និង/ឬសមាសភាគគីមីជីវៈនៃធនធានពន្ធ រួមទាំងការ ប្រើប្រាស់ជីវបច្ចេកវិទ្យាសម្រាប់គោលបំណងពាណិជ្ជកម្មនិងមិនមែនពាណិជ្ជកម្ម។
 - ៣- ការព្រមព្រៀងដោយទទួលបានព័ត៌មានគ្រប់គ្រាន់ជាមុន សំដៅដល់ការយល់ព្រមរបស់ អ្នកផ្តល់អំពីការចាប់ផ្តើមចរចារៀបចំលក្ខខណ្ឌឯកភាពរួម ដូចមានកំណត់ក្នុងមាត្រា១៦នៃ អនុក្រឹត្យនេះ។
 - ៤- គោលបំណងពាណិជ្ជកម្ម សំដៅដល់គោលបំណងរបស់អ្នកប្រើប្រាស់ក្នុងការប្រមូលធនធាន ពន្ធឬចំណេះដឹងជាប្រពៃណីពាក់ព័ន្ធ ក្រៅពីគោលបំណងមិនមែនពាណិជ្ជកម្ម។

តេឡេក្រាម ឯកសារផ្លូវភាពសារព័ត៌មាន: | https://t.me/oa_channel



- ៥- គោលបំណងមិនមែនពាណិជ្ជកម្ម សំដៅដល់គោលបំណងរបស់អ្នកប្រើប្រាស់ក្នុងការប្រមូលធនធានពន្ធឬចំណេះដឹងជាប្រពៃណីពាក់ព័ន្ធ ដើម្បីផ្សព្វផ្សាយជាសាធារណៈនូវធនធានពន្ធឬចំណេះដឹងជាប្រពៃណីពាក់ព័ន្ធ និង/ឬលទ្ធផលនៃការសិក្សាស្រាវជ្រាវ ដោយមិនបង្កើតតម្លៃពាណិជ្ជកម្មដែលបម្រើផលប្រយោជន៍ឱ្យអ្នកប្រើប្រាស់។
- ៦- ចំណេះដឹងជាប្រពៃណីពាក់ព័ន្ធ សំដៅដល់ចំណេះដឹង ចំណេះធ្វើ ជំនាញ និងទម្លាប់អនុវត្តរួមទាំងរូបមន្តឬកូនដែលពាក់ព័ន្ធនឹងធនធានពន្ធ ហើយត្រូវបានអភិវឌ្ឍនិងថែរក្សាដោយបុគ្គលម្នាក់ៗនៅក្នុងសហគមន៍មួយឬសហគមន៍ច្រើន ដែលចំណេះដឹងជាប្រពៃណីទាំងនេះជាញឹកញាប់គឺជាផ្នែកមួយនៃអត្តសញ្ញាណវប្បធម៌ ទំនៀមទម្លាប់ ឬសក្តារៈបូជារបស់សហគមន៍ទាំងនោះ។
- ៧- ជនបង្គោលថ្នាក់ជាតិ សំដៅដល់បុគ្គលដែលត្រូវបានចាត់តាំងដោយក្រសួងបរិស្ថាន តាមរយៈលិខិតលេខ៣៣៥ ដោយអនុលោមតាមកថាខណ្ឌទី៤នៃមាត្រា១៣នៃពិធីសារណាហ្គូយ៉ា ហើយត្រូវបានជូនដំណឹងទៅលេខាធិការដ្ឋាននៃអនុសញ្ញាសហប្រជាជាតិស្តីពីជីវៈចម្រុះ ដើម្បីសម្របសម្រួលក្នុងការរៀបចំលិខិតបទដ្ឋានគតិយុត្ត និងអនុវត្តពិធីសារណាហ្គូយ៉ាឱ្យមានប្រសិទ្ធភាពនៅព្រះរាជាណាចក្រកម្ពុជា។
- ៨- ជីវច្នេកវិទ្យា សំដៅដល់ការអនុវត្តបច្ចេកវិទ្យាដែលប្រើប្រាស់ប្រព័ន្ធជីវសាស្ត្រ សំព័ន្ធកាយរស់ឬនិស្សន្ទវត្ថុ ដើម្បីផលិត ឬកែប្រែផលិតផល ឬកែប្រែដំណើរការសម្រាប់ការប្រើប្រាស់ជាក់លាក់ណាមួយ។
- ៩- ធនធានពន្ធ សំដៅដល់សមាសភាគរុក្ខជាតិ សត្វ មីក្រូប ឬសមាសភាគប្រភពដើមផ្សេងទៀតដែលមានផ្ទុកមុខងារនៃឯកតាតំណពូជ ដែលមានគុណតម្លៃ ឬមានសក្តានុពលជាក់ស្តែងក្នុងនោះរួមទាំងសមាសភាគគីមីជីវៈនៃធនធានពន្ធ ព័ត៌មានពន្ធ និងនិស្សន្ទវត្ថុ។
- ១០- និស្សន្ទវត្ថុ សំដៅដល់សមាសភាគគីមីជីវៈដែលកើតឡើងដោយធម្មជាតិ តាមរយៈការសំដែងពន្ធ ឬមេតាបូលីសនៃធនធានជីវសាស្ត្រ ឬធនធានពន្ធ បើទោះបីជាពុំមានផ្ទុកមុខងារនៃឯកតាតំណពូជក៏ដោយ។
- ១១- ពិធីសារណាហ្គូយ៉ា សំដៅដល់ពិធីសារណាហ្គូយ៉ាស្តីពីសិទ្ធិទទួលបានផលពីធនធានសេនេទិកនិងការបែងចែកផលប្រយោជន៍ពីការប្រើប្រាស់ធនធានសេនេទិកដោយស្មើភាពនិងសមធម៌នៃអនុសញ្ញាសហប្រជាជាតិស្តីពីជីវៈចម្រុះ។
- ១២- លក្ខខណ្ឌឯកភាពរួម សំដៅដល់បែបបទនិងលក្ខខណ្ឌនៃការប្រមូល និងការចែករំលែកផលប្រយោជន៍ដោយសមភាពនិងសមធម៌ពីការប្រមូល និងប្រើប្រាស់ធនធានពន្ធឬចំណេះដឹងជាប្រពៃណីពាក់ព័ន្ធ ដែលបានបង្កើតឡើងដោយមានការព្រមព្រៀងគ្នារវាងអ្នកប្រើប្រាស់និងអ្នកផ្តល់ស្របតាមមាត្រា១៧នៃអនុក្រឹត្យនេះ។
- ១៣- លិខិតអនុញ្ញាតឱ្យប្រមូល សំដៅដល់លិខិតអនុញ្ញាតឱ្យប្រមូលធនធានពន្ធឬចំណេះដឹងជាប្រពៃណីពាក់ព័ន្ធដែលអាជ្ញាធរមានសមត្ថកិច្ចជាតិបានផ្តល់ឱ្យអ្នកប្រើប្រាស់ ដូចមានចែងក្នុងមាត្រា២១នៃអនុក្រឹត្យនេះ។
- ១៤- លេខាធិការដ្ឋាននៃអនុសញ្ញា សំដៅដល់លេខាធិការដ្ឋានដែលបានបង្កើតឡើងតាមមាត្រា២៤នៃអនុសញ្ញាសហប្រជាជាតិស្តីពីជីវៈចម្រុះ។



- ១៥- អនុសញ្ញា សំដៅដល់អនុសញ្ញាសហប្រជាជាតិស្តីពីដីវៈចម្រុះ។
- ១៦- អាជ្ញាធរបច្ចេកទេសពាក់ព័ន្ធ សំដៅដល់ស្ថាប័នសាធារណៈ ឬវិស័យឯកជន ឬបុគ្គលដែលមានជំនាញទាក់ទងនឹងធនធានពន្ធឬចំណេះដឹងជាប្រពៃណីពាក់ព័ន្ធ។
- ១៧- អាជ្ញាធរមានសមត្ថកិច្ចជាតិ សំដៅដល់អាជ្ញាធរដែលក្រសួងបរិស្ថានត្រូវចាត់តាំងនិងជូនដំណឹងទៅលេខាធិការដ្ឋាននៃអនុសញ្ញា ដោយអនុលោមតាមកថាខណ្ឌទី៤ មាត្រា១៣ នៃពិធីសារណាហ្គូយ៉ា។
- ១៨- អ្នកប្រើប្រាស់សំដៅដល់ភាគីដែលកំពុងមានបំណងប្រមូលនិងប្រើប្រាស់ធនធានពន្ធ ឬចំណេះដឹងជាប្រពៃណីពាក់ព័ន្ធ ដូចមានចែងក្នុងមាត្រា៤ នៃអនុក្រឹត្យនេះ។
- ១៩- អ្នកទទួល (ភាគីទីបី) សំដៅដល់ភាគីដែលទទួលបាននូវការផ្ទេរធនធានពន្ធពីអ្នកប្រើប្រាស់ដែលទទួលបានការអនុញ្ញាតឱ្យផ្ទេរធនធានពន្ធ ដោយផ្អែកតាមលក្ខខណ្ឌឯកភាពរួមនិងលិខិតអនុញ្ញាតឱ្យប្រមូល។
- ២០- អ្នកផ្តល់ សំដៅដល់ភាគីអ្នកផ្តល់ធនធានពន្ធឬព័ត៌មានអំពីចំណេះដឹងជាប្រពៃណីពាក់ព័ន្ធដែលកំណត់ដោយអាជ្ញាធរមានសមត្ថកិច្ចជាតិ ដូចមានចែងក្នុងមាត្រា១០នៃអនុក្រឹត្យនេះ។

ជំពូកទី២

លក្ខខណ្ឌនិងនីតិវិធីស្តីពីការប្រមូលធនធានពន្ធ ឬចំណេះដឹងជាប្រពៃណីពាក់ព័ន្ធ

ផ្នែកទី១

លក្ខខណ្ឌ

មាត្រា៤ .. លក្ខខណ្ឌសម្រាប់អ្នកប្រមូលធនធានពន្ធ

ដើម្បីទទួលបានសិទ្ធិប្រមូលធនធានពន្ធឬចំណេះដឹងជាប្រពៃណីពាក់ព័ន្ធ អ្នកប្រើប្រាស់ត្រូវបំពេញលក្ខខណ្ឌដូចខាងក្រោម៖

- ក- ត្រូវបំពេញព័ត៌មានក្នុងពាក្យស្នើសុំដូចបានរៀបរាប់ក្នុងមាត្រា៥នៃអនុក្រឹត្យនេះ និងបញ្ជូនពាក្យស្នើសុំប្រមូលធនធានពន្ធឬចំណេះដឹងជាប្រពៃណីពាក់ព័ន្ធទៅជនបង្គោលថ្នាក់ជាតិ។
- ខ- ត្រូវមានសេចក្តីសម្រេចពីអាជ្ញាធរមានសមត្ថកិច្ចជាតិលើពាក្យស្នើសុំ ស្របតាមមាត្រា១១នៃអនុក្រឹត្យនេះ។
- គ- ត្រូវទទួលបានការព្រមព្រៀងដោយទទួលបានព័ត៌មានគ្រប់គ្រាន់ជាមុនពីអ្នកផ្តល់ ស្របតាមមាត្រា១៦នៃអនុក្រឹត្យនេះ។
- ឃ- ត្រូវចរចាជាមួយអ្នកផ្តល់តាមរយៈជនបង្គោលថ្នាក់ជាតិនិងរៀបចំលក្ខខណ្ឌឯកភាពរួម ស្របតាមមាត្រា១៧នៃអនុក្រឹត្យនេះ។
- ង- ត្រូវមានលិខិតអនុញ្ញាតឱ្យប្រមូលពីអាជ្ញាធរមានសមត្ថកិច្ចជាតិ ស្របតាមមាត្រា២១នៃអនុក្រឹត្យនេះ។

ផ្នែកទី២

នីតិវិធីស្តីពីការប្រមូលធនធានពន្ធ ឬចំណេះដឹងជាប្រពៃណីពាក់ព័ន្ធ

មាត្រា៥ .. ពាក្យស្នើសុំ

ពាក្យស្នើសុំការអនុញ្ញាតប្រមូលធនធានពន្ធឬចំណេះដឹងជាប្រពៃណីពាក់ព័ន្ធត្រូវធ្វើឡើងជាលាយលក្ខណ៍អក្សរ ហើយត្រូវសរសេរនូវចំណុចដូចខាងក្រោមនិងត្រូវបំពេញព័ត៌មានដូចមានកំណត់ក្នុងឧបសម្ព័ន្ធ១នៃអនុក្រឹត្យនេះ៖ ៧

- ក- ឈ្មោះ អាសយដ្ឋាន ព័ត៌មានទំនាក់ទំនងរបស់អ្នកប្រើប្រាស់។
- ខ- ឈ្មោះធនធានពន្ធដែលត្រូវប្រមូល។
- គ- បរិមាណឬចំនួនតាមការរំពឹងទុកនៃការយកវត្ថុសំណាក។
- ឃ- គោលបំណងនៃការប្រមូលធនធានពន្ធឬចំណេះដឹងជាប្រពៃណីពាក់ព័ន្ធ។
- ង- រយៈពេលនៃការប្រមូលវត្ថុសំណាកតាមផែនការ។
- ច- ទីកន្លែងប្រមូលវត្ថុសំណាក។
- ឆ- ព័ត៌មានអំពីបុគ្គលដែលអាចក្លាយជាអ្នកផ្តល់ ប្រសិនបើដឹង។
- ជ- ប្រសិនបើអ្នកប្រើប្រាស់មានផែនការយកធនធានពន្ធចេញពីទឹកដីនៃព្រះរាជាណាចក្រកម្ពុជាឬបញ្ជូនធនធានពន្ធនៅកាន់ភាគីទីបី ដោយគ្មានការកែប្រែគោលបំណងនៃការប្រមូលធនធានពន្ធឬចំណេះដឹងជាប្រពៃណីពាក់ព័ន្ធ អ្នកប្រើប្រាស់ត្រូវធ្វើសេចក្តីសង្ខេបអំពីផែនការនោះ។
- ឈ- ការពិពណ៌នាអំពីវិធីសាស្ត្រប្រមូលវត្ថុសំណាក។
- ញ- ឈ្មោះ អាសយដ្ឋាន និងព័ត៌មានទំនាក់ទំនងនៃស្ថាប័ន/ក្រុមហ៊ុន និងបុគ្គលក្នុងប្រទេសដែលធ្វើការស៊ើបសង្កេតនិងប្រមូលធនធានពន្ធ ប្រសិនបើមាន។
- ដ- ការពិពណ៌នាអំពីចំណេះដឹងជាប្រពៃណីពាក់ព័ន្ធដែលត្រូវប្រមូល ប្រសិនបើមាន។
- ប- ការពិពណ៌នាអំពីគម្រោងប្រើប្រាស់ធនធានពន្ធឬចំណេះដឹងជាប្រពៃណីពាក់ព័ន្ធ។
- ខ- តួនាទីរបស់អ្នកប្រើប្រាស់នីមួយៗនៅក្នុងគម្រោង។

មាត្រា ៦ .. ឯកសារភ្ជាប់

អ្នកដាក់ពាក្យស្នើសុំប្រមូលធនធានពន្ធឬចំណេះដឹងជាប្រពៃណីពាក់ព័ន្ធទាំងអស់ ត្រូវភ្ជាប់មកជាមួយនូវឯកសារដូចខាងក្រោម៖

- ក- ចំពោះអ្នកប្រើប្រាស់ជារូបវន្តបុគ្គល៖
 - ១- ច្បាប់ដើមឬច្បាប់ថតចម្លងមានការបញ្ជាក់ត្រឹមត្រូវនៃលិខិតឆ្លងដែន សៀវភៅស្នាក់នៅសំបុត្រកំណើត ឬក៏ឯកសារផ្សេងៗទៀត ដើម្បីបញ្ជាក់អំពីស្ថានភាពនិងផ្ទៀងផ្ទាត់អំពីអត្តសញ្ញាណ និងអាសយដ្ឋានអ្នកប្រើប្រាស់ដែលចេញដោយអាជ្ញាធរមានសមត្ថកិច្ច។
 - ២- លិខិតច្បាប់ដើមដែលចេញដោយស្ថាប័ន/ក្រុមហ៊ុន ដើម្បីបញ្ជាក់អំពីតួនាទីនិងអត្តសញ្ញាណរបស់អ្នកប្រើប្រាស់នៅក្នុងស្ថាប័ន/ក្រុមហ៊ុន ដែលអ្នកប្រើប្រាស់នោះបានបំពេញការងារឬសេវាកម្មឱ្យ។
- ខ- ចំពោះអ្នកប្រើប្រាស់ជានីតិបុគ្គល៖
 - ១- ច្បាប់ថតចម្លងមានការបញ្ជាក់ត្រឹមត្រូវនៃវិញ្ញាបនបត្រសាជីវកម្ម វិញ្ញាបនបត្រចុះបញ្ជីពាណិជ្ជកម្ម ឬឯកសារផ្សេងៗទៀត ដើម្បីផ្ទៀងផ្ទាត់ពីអត្តិភាព ឈ្មោះ និងអាសយដ្ឋានស្ថាប័ន/ក្រុមហ៊ុនដែលចេញដោយអាជ្ញាធរមានសមត្ថកិច្ច។
 - ២- លិខិតច្បាប់ដើមដែលចេញដោយស្ថាប័ន/ក្រុមហ៊ុន ក្នុងការចាត់តាំងបុគ្គលម្នាក់(ច្រើននាក់) ជាតំណាងឱ្យស្ថាប័ន/ក្រុមហ៊ុន។

មាត្រា ៧ .. ការដាក់ពាក្យស្នើសុំ

- ១- ពាក្យស្នើសុំប្រមូលធនធានពន្ធឬចំណេះដឹងជាប្រពៃណីពាក់ព័ន្ធត្រូវដាក់ទៅជនបង្គោលថ្នាក់ជាតិ។



២- នៅពេលដាក់ពាក្យស្នើសុំប្រមូលធនធានពន្ធឬចំណេះដឹងជាប្រពៃណីពាក់ព័ន្ធ អ្នកប្រើប្រាស់ត្រូវបង់កម្រៃសេវាសម្រាប់ការដាក់ពាក្យស្នើសុំ ដែលកំណត់នៅក្នុងប្រកាសអន្តរក្រសួងរវាងក្រសួងបរិស្ថាននិងក្រសួងសេដ្ឋកិច្ចនិងហិរញ្ញវត្ថុ។

មាត្រា៨ .. ការពិនិត្យពាក្យស្នើសុំដោយជនបង្គោលថ្នាក់ជាតិ

១- ក្រោយពីទទួលបានពាក្យស្នើសុំប្រមូលធនធានពន្ធឬចំណេះដឹងជាប្រពៃណីពាក់ព័ន្ធពីអ្នកប្រើប្រាស់ជនបង្គោលថ្នាក់ជាតិត្រូវពិនិត្យពាក្យស្នើសុំដែលបានកំណត់នៅក្នុងមាត្រា៥ និងឯកសារភ្ជាប់ដែលបានកំណត់នៅក្នុងមាត្រា៦ នៃអនុក្រឹត្យនេះ។

២- ក្នុងករណីជនបង្គោលថ្នាក់ជាតិពិនិត្យឃើញថា ពាក្យស្នើសុំនិងឯកសារភ្ជាប់មានព័ត៌មានទាំងអស់ដូចបានកំណត់នៅក្នុងមាត្រា៥និងមាត្រា៦ និងបានបង់កម្រៃសេវាដូចបានកំណត់នៅក្នុងកថាខណ្ឌទី២នៃមាត្រា៧ នៃអនុក្រឹត្យនេះ ជនបង្គោលថ្នាក់ជាតិត្រូវបញ្ជូនពាក្យស្នើសុំដោយគ្មានការយឺតយ៉ាវដោយភ្ជាប់ជាមួយឯកសារពាក់ព័ន្ធទាំងអស់ទៅអាជ្ញាធរមានសមត្ថកិច្ចជាតិ។

៣- ក្នុងករណីជនបង្គោលថ្នាក់ជាតិពិនិត្យឃើញថា ពាក្យស្នើសុំនិងឯកសារភ្ជាប់មិនមានលក្ខណៈត្រឹមត្រូវដូចបានកំណត់នៅក្នុងមាត្រា៥និងមាត្រា៦ ឬមិនបានបង់កម្រៃសេវាដូចបានកំណត់នៅក្នុងកថាខណ្ឌទី២នៃមាត្រា៧ នៃអនុក្រឹត្យនេះ ជនបង្គោលថ្នាក់ជាតិត្រូវជូនដំណឹងដោយគ្មានការយឺតយ៉ាវទៅអ្នកស្នើសុំឱ្យធ្វើការកែតម្រូវនូវចំណុចខ្លះខាតនោះដោយកំណត់រយៈពេលសមរម្យ។

៤- ក្នុងករណីអ្នកដាក់ពាក្យស្នើសុំមិនបានធ្វើការកែតម្រូវនូវចំណុចខ្លះខាតដូចមានចែងក្នុងកថាខណ្ឌទី៣ខាងលើនេះទេ ត្រូវចាត់ទុកថាអ្នកដាក់ពាក្យស្នើសុំនោះបានបោះបង់ពាក្យស្នើសុំរបស់ខ្លួន។

**ផ្នែកទី៣
សេចក្តីសម្រេច**

មាត្រា៩ .. សេចក្តីសម្រេចលើពាក្យស្នើសុំ

១- ក្រោយពីបានទទួលពាក្យស្នើសុំប្រមូលធនធានពន្ធឬចំណេះដឹងជាប្រពៃណីពាក់ព័ន្ធ និងឯកសារភ្ជាប់ពីជនបង្គោលថ្នាក់ជាតិផ្អែកតាមកថាខណ្ឌទី២នៃមាត្រា៨នៃអនុក្រឹត្យនេះ អាជ្ញាធរមានសមត្ថកិច្ចជាតិត្រូវចេញសេចក្តីសម្រេចក្នុងរយៈពេល៣០(សាមសិប) ថ្ងៃនៃថ្ងៃធ្វើការ គិតចាប់ពីថ្ងៃទទួលបានឯកសារទាំងនេះ។

២- សេចក្តីសម្រេចដែលមានចែងក្នុងកថាខណ្ឌទី១ខាងលើនេះ អាចជា៖

- ក- សេចក្តីសម្រេចឱ្យចាប់ផ្តើមដំណើរការ។
- ខ- សេចក្តីសម្រេចស្នើសុំដាក់ឯកសារបន្ថែម។
- គ- សេចក្តីសម្រេចធ្វើការស្រាវជ្រាវបន្ថែម។ ឬ
- ឃ- សេចក្តីសម្រេចបដិសេធពាក្យស្នើសុំ។

មាត្រា១០ .. ការចេញសេចក្តីសម្រេចឱ្យចាប់ផ្តើមដំណើរការ

១- ក្រោយពីអាជ្ញាធរមានសមត្ថកិច្ចជាតិបានទទួលពាក្យស្នើសុំប្រមូលធនធានពន្ធឬចំណេះដឹងជាប្រពៃណីពាក់ព័ន្ធនិងឯកសារភ្ជាប់ពីជនបង្គោលថ្នាក់ជាតិផ្អែកតាមកថាខណ្ឌទី២នៃមាត្រា៨នៃអនុក្រឹត្យនេះ អាជ្ញាធរមានសមត្ថកិច្ចជាតិត្រូវចេញសេចក្តីសម្រេចឱ្យចាប់ផ្តើមដំណើរការក្នុងរយៈពេលដូចមានចែងក្នុងកថាខណ្ឌទី១នៃមាត្រា៩ ប្រសិនបើឯកសារទាំងនោះមានភាពគ្រប់គ្រាន់ ហើយអាជ្ញាធរមានសមត្ថកិច្ចជាតិកមិនឃើញថា៖



ក- អ្នកប្រើប្រាស់ណាមួយនៅក្នុងចំណោមអ្នកប្រើប្រាស់ ដែលបានបញ្ជាក់នៅក្នុងពាក្យស្នើសុំពុំមានលក្ខណៈសម្បត្តិ ឬកសិកម្មគ្រប់គ្រាន់បញ្ជាក់ច្បាស់ថាបុគ្គលនោះមានលទ្ធភាពប្រមូលនិងប្រើប្រាស់ធនធានពន្ធ និងចំណេះដឹងជាប្រពៃណីពាក់ព័ន្ធឱ្យបានត្រឹមត្រូវ។

ខ- ការប្រមូលធនធានពន្ធឬចំណេះដឹងជាប្រពៃណីពាក់ព័ន្ធ ដែលអាចមានផលប៉ះពាល់គ្រោះថ្នាក់ដល់សុខុមាលភាពឬជីវិតរបស់មនុស្ស ជីវៈចម្រុះ សេដ្ឋកិច្ច សង្គម វប្បធម៌ប្រពៃណី ឬសន្តិសុខឬផលប្រយោជន៍ជាតិ។

គ- អ្នកប្រើប្រាស់ណាម្នាក់មានសាលក្រមឬសាលដីកាស្ថាពរផ្តន្ទាទោសពីមុនមក ដែលនាំឱ្យមានការសង្ស័យទៅលើលទ្ធភាព ឬកេរ្តិ៍ឈ្មោះ ឬភាពជឿទុកចិត្តទៅលើអ្នកប្រើប្រាស់ក្នុងការអនុវត្តឱ្យបានត្រឹមត្រូវនូវការប្រមូលនិងប្រើប្រាស់ធនធានពន្ធ និងចំណេះដឹងជាប្រពៃណីពាក់ព័ន្ធ។

២- ដើម្បីចេញសេចក្តីសម្រេចចាប់ផ្តើមដំណើរការដូចមានចែងក្នុងកថាខណ្ឌទី១ខាងលើនេះ អាជ្ញាធរមានសមត្ថកិច្ចជាតិត្រូវកំណត់ភាគីដែលជាអ្នកផ្តល់។ ការកំណត់ភាគីអ្នកផ្តល់នេះ អាជ្ញាធរមានសមត្ថកិច្ចជាតិត្រូវពិចារណាលើ៖

- ក- កម្មសិទ្ធិករនៃធនធានពន្ធ។
- ខ- អ្នកកាន់កាប់ធនធានពន្ធ។
- គ- អ្នកកំពុងប្រើប្រាស់ជាក់ស្តែង អ្នកគ្រប់គ្រង ឬអ្នកផ្តល់ប្រយោជន៍ឱ្យធនធានពន្ធដែលកំណត់ដោយប្រកាសរបស់រដ្ឋមន្ត្រីក្រសួងបរិស្ថាន។

មាត្រា ១១ .- សេចក្តីសម្រេចឱ្យចាប់ផ្តើមដំណើរការ

សេចក្តីសម្រេចឱ្យចាប់ផ្តើមដំណើរការត្រូវសរសេរនូវចំណុចដូចខាងក្រោមនេះ៖

- ក- ព័ត៌មានទាំងអស់ដែលមានក្នុងពាក្យស្នើសុំប្រមូលធនធានពន្ធ ឬចំណេះដឹងជាប្រពៃណីពាក់ព័ន្ធរួមទាំងការកែតម្រូវ ការបន្ថែម ឬការលុបចេញ ប្រសិនបើមាន។
- ខ- ឈ្មោះអ្នកផ្តល់ទាំងអស់។
- គ- លក្ខខណ្ឌនានាដែលអ្នកប្រើប្រាស់ត្រូវអនុវត្ត ប្រសិនបើមាន។
- ឃ- ខ្លឹមសារណែនាំ ដើម្បីឱ្យអ្នកផ្តល់បានយល់ដឹងច្បាស់លាស់អំពីគោលបំណងនិងនីតិវិធីពាក់ព័ន្ធនឹងការព្រមព្រៀងដោយទទួលបានព័ត៌មានគ្រប់គ្រាន់ជាមុននិងលក្ខខណ្ឌឯកភាពរួម។

មាត្រា ១២ .- សុពលភាពនៃសេចក្តីសម្រេចឱ្យចាប់ផ្តើមដំណើរការនិងការពន្យារសុពលភាព

- ១- សេចក្តីសម្រេចឱ្យចាប់ផ្តើមដំណើរការមានសុពលភាពរយៈពេល៦ (ប្រាំមួយ) ខែ។
- ២- ក្រោយពីរយៈពេលមានសុពលភាពដូចបានកំណត់នៅក្នុងកថាខណ្ឌទី១ខាងលើនេះកន្លងផុតអ្នកប្រើប្រាស់នឹងមិនត្រូវអនុញ្ញាតឱ្យបន្តនូវការចរចាដើម្បីចុះលក្ខខណ្ឌឯកភាពរួមឡើយ។
- ៣- ក្នុងករណីអ្នកប្រើប្រាស់មានបំណងពន្យារពេលសុពលភាពនៃសេចក្តីសម្រេចនេះ អ្នកប្រើប្រាស់ត្រូវដាក់ពាក្យស្នើសុំពន្យារសុពលភាពទៅកាន់ជនបង្គោលថ្នាក់ជាតិយ៉ាងតិច១ (មួយ) ខែ មុនកាលបរិច្ឆេទផុតសុពលភាព។
- ៤- ក្រោយពីបានទទួលពាក្យស្នើសុំពន្យារសុពលភាពពីអ្នកស្នើសុំពន្យារហើយ ជនបង្គោលថ្នាក់ជាតិត្រូវបញ្ជូនពាក្យស្នើសុំនោះទៅអាជ្ញាធរមានសមត្ថកិច្ចជាតិដើម្បីសម្រេច។

៥- ក្នុងករណីអាជ្ញាធរមានសមត្ថកិច្ចជាតិពិនិត្យឃើញថា អ្នកប្រើប្រាស់មានលទ្ធភាពសមស្របក្នុងការអនុវត្តដោយជោគជ័យនៃលក្ខខណ្ឌឯកភាពរួមកន្លងមក អាជ្ញាធរមានសមត្ថកិច្ចជាតិអាចសម្រេចពន្យារពេលសុពលភាពនៃសេចក្តីសម្រេចឱ្យចាប់ផ្តើមដំណើរការបាន ដោយសូរយោបល់ជាមួយនឹងអ្នកផ្តល់ជាមុន។

៦- ការផ្តល់ការពន្យារពេលសុពលភាពនៃសេចក្តីសម្រេចឱ្យចាប់ផ្តើមដំណើរការ ដូចមានកំណត់ក្នុងកថាខណ្ឌទី៥ខាងលើនេះ អាចធ្វើបានតែម្តងគត់ដោយមិនត្រូវឱ្យលើសពី៦(ប្រាំមួយ)ខែ។

មាត្រា១៣ .- ការចេញសេចក្តីសម្រេចបដិសេធពាក្យស្នើសុំ

១- អាជ្ញាធរមានសមត្ថកិច្ចជាតិត្រូវចេញសេចក្តីសម្រេចបដិសេធពាក្យស្នើសុំ ប្រសិនបើអាជ្ញាធរមានសមត្ថកិច្ចជាតិពិនិត្យឃើញថា មានចំណុច ក ខ ឬ គ នៃកថាខណ្ឌទី១នៃមាត្រា១០នៃអនុក្រឹត្យនេះក្នុងរយៈពេលដូចមានចែងក្នុងកថាខណ្ឌទី១នៃមាត្រា៩នៃអនុក្រឹត្យនេះ ។

២- សេចក្តីសម្រេចបដិសេធពាក្យស្នើសុំត្រូវបញ្ជាក់ពីមូលហេតុនៃការបដិសេធឱ្យបានច្បាស់លាស់។

៣- សេចក្តីសម្រេចបដិសេធពាក្យស្នើសុំមិនអាចធ្វើការតវ៉ាបានឡើយ។ ប៉ុន្តែបញ្ញត្តិនេះមិនរារាំងការដាក់ពាក្យបណ្តឹងទៅតុលាការចំពោះសេចក្តីសម្រេចនេះនោះទេ។

មាត្រា១៤ .- ការចេញសេចក្តីសម្រេចស្នើសុំដាក់ឯកសារបន្ថែម

១- ទោះបីជាមានបទប្បញ្ញត្តិដូចមានចែងនៅក្នុងកថាខណ្ឌទី១នៃមាត្រា១០ក៏ដោយ ប្រសិនបើអាជ្ញាធរមានសមត្ថកិច្ចជាតិយល់ឃើញថាត្រូវមានឯកសារបំពេញបន្ថែម ដើម្បីបញ្ជាក់អំពីចំណុច ក ខ ឬ គ នៃកថាខណ្ឌទី១នៃមាត្រា១០នៃអនុក្រឹត្យនេះ អាជ្ញាធរមានសមត្ថកិច្ចជាតិត្រូវចេញសេចក្តីសម្រេចស្នើសុំដាក់ឯកសារបន្ថែមក្នុងរយៈពេលដូចមានចែងក្នុងកថាខណ្ឌទី១នៃមាត្រា៩នៃអនុក្រឹត្យនេះ ហើយជូនដំណឹងអំពីសេចក្តីសម្រេចនោះទៅអ្នកដាក់ពាក្យស្នើសុំឱ្យបានឆាប់រហ័ស។

២- នៅក្នុងសេចក្តីសម្រេចស្នើសុំឱ្យដាក់ឯកសារបន្ថែម ត្រូវកំណត់អំពីរយៈពេលដែលបានអនុញ្ញាតឱ្យអ្នកដែលមានកាតព្វកិច្ចដាក់ឯកសារបន្ថែមនោះដាក់ឯកសារបន្ថែម ដោយកំណត់អំឡុងពេលមិនឱ្យលើសពី ៣០(សាមសិប)ថ្ងៃ គិតពីថ្ងៃបុគ្គលនោះបានទទួលការជូនដំណឹងពីអាជ្ញាធរមានសមត្ថកិច្ចជាតិ។

៣- ប្រសិនបើអាជ្ញាធរមានសមត្ថកិច្ចជាតិទទួលបានឯកសារបន្ថែមផ្អែកតាមកថាខណ្ឌទី២នៃមាត្រានេះនៅក្នុងរយៈពេល៣០(សាមសិប)ថ្ងៃ បន្ទាប់ពីអាជ្ញាធរមានសមត្ថកិច្ចជាតិទទួលបានឯកសារបន្ថែម អាជ្ញាធរមានសមត្ថកិច្ចជាតិត្រូវចេញ៖

- ក- សេចក្តីសម្រេចឱ្យចាប់ផ្តើមដំណើរការ ប្រសិនបើឯកសារបន្ថែមមានភាពគ្រប់គ្រាន់ហើយអាជ្ញាធរមានសមត្ថកិច្ចជាតិមិនឃើញចំណុច ក ខ ឬ គ នៃកថាខណ្ឌទី១នៃមាត្រា១០នៃអនុក្រឹត្យនេះ។ ឬ
- ខ- សេចក្តីសម្រេចបដិសេធពាក្យស្នើសុំ ប្រសិនបើអាជ្ញាធរមានសមត្ថកិច្ចជាតិបានរកឃើញចំណុច ក ខ ឬ គ នៃកថាខណ្ឌទី១នៃមាត្រា១០នៃអនុក្រឹត្យនេះឬឯកសារបន្ថែមរបស់អ្នកស្នើសុំនៅតែមិនទាន់គ្រប់គ្រាន់។

៤- ប្រសិនបើអាជ្ញាធរមានសមត្ថកិច្ចជាតិចេញសេចក្តីសម្រេចស្នើសុំដាក់ឯកសារបន្ថែម ប៉ុន្តែមិនទទួលបាននូវឯកសារបន្ថែមក្នុងរយៈពេលដែលបានកំណត់នៅក្នុងសេចក្តីសម្រេចដូចមានចែងនៅក្នុងកថាខណ្ឌទី២នៃមាត្រានេះ អាជ្ញាធរមានសមត្ថកិច្ចជាតិត្រូវចេញសេចក្តីសម្រេចបដិសេធពាក្យស្នើសុំភ្លាមបន្ទាប់ពីថ្ងៃផុតកំណត់រយៈពេលដែលបានកំណត់នៅក្នុងសេចក្តីសម្រេចស្នើសុំដាក់ឯកសារបន្ថែមនោះ។



មាត្រា ១៥ .- ការចេញសេចក្តីសម្រេចធ្វើការស្រាវជ្រាវបន្ថែម

១- ទោះបីជាមានបទប្បញ្ញត្តិនៃកថាខណ្ឌទី១នៃមាត្រា១០ក៏ដោយ ប្រសិនបើអាជ្ញាធរមានសមត្ថកិច្ចជាតិ ត្រូវការពេលវេលាបន្ថែមដើម្បីកំណត់ភាគីអ្នកផ្តល់ឬភាគីពាក់ព័ន្ធ ដូចមានចែងក្នុងកថាខណ្ឌទី២នៃមាត្រា១០ នៃអនុក្រឹត្យនេះ អាជ្ញាធរមានសមត្ថកិច្ចជាតិអាចចេញសេចក្តីសម្រេចធ្វើការស្រាវជ្រាវបន្ថែមក្នុងរយៈពេលដូច មានចែងក្នុងកថាខណ្ឌទី១នៃមាត្រា៩នៃអនុក្រឹត្យនេះ។ សេចក្តីសម្រេចនេះត្រូវកំណត់រយៈពេលសម្រាប់ធ្វើ ការស្រាវជ្រាវបន្ថែម មិនលើសពី៣០(សាមសិប)ថ្ងៃ។ ប្រសិនបើអាជ្ញាធរមានសមត្ថកិច្ចជាតិមិនអាចកំណត់ អំពីភាគីអ្នកផ្តល់ឬភាគីពាក់ព័ន្ធនៅក្នុងរយៈពេលបន្ថែមដូចបានកំណត់នៅក្នុងសេចក្តីសម្រេចធ្វើការស្រាវជ្រាវ បន្ថែមបានទេ ភាគីដែលត្រូវបានកំណត់ផ្អែកតាមប្រកាសរបស់ក្រសួងបរិស្ថាន ដូចមានចែងក្នុងកថាខណ្ឌទី២ នៃមាត្រា១០ នឹងត្រូវចាត់ទុកថាជាអ្នកផ្តល់ឬភាគីពាក់ព័ន្ធ។

២- ក្រោយពីមានសេចក្តីសម្រេចធ្វើការស្រាវជ្រាវបន្ថែម អាជ្ញាធរមានសមត្ថកិច្ចជាតិត្រូវ៖

ក- ជូនដំណឹងអំពីសេចក្តីសម្រេចនេះទៅ៖

- អ្នកដាក់ពាក្យស្នើសុំ(អ្នកប្រើប្រាស់) និង
- បុគ្គលដែលអាចក្លាយជាអ្នកផ្តល់ ប្រសិនបើចាំបាច់។

ខ- ស្នើសុំព័ត៌មាន ឬឯកសារព័ស្តុប័នមានសមត្ថកិច្ចពាក់ព័ន្ធ ឬជនជាតិដើម ឬសហគមន៍ មូលដ្ឋានដែលអាចជួយនៅក្នុងការកំណត់អត្តសញ្ញាណរបស់អ្នកផ្តល់។

៣- នៅក្នុងអំឡុងពេលបន្ថែមដូចបានកំណត់នៅក្នុងសេចក្តីសម្រេចធ្វើការស្រាវជ្រាវបន្ថែម អាជ្ញាធរមាន សមត្ថកិច្ចជាតិត្រូវចេញសេចក្តីសម្រេចណាមួយក្នុងចំណោមសេចក្តីសម្រេចខាងក្រោម៖

- ក- សេចក្តីសម្រេចឱ្យចាប់ផ្តើមដំណើរការ ផ្អែកតាមកថាខណ្ឌទី១នៃមាត្រា១០នៃអនុក្រឹត្យនេះ។
- ខ- សេចក្តីសម្រេចបដិសេធពាក្យស្នើសុំ ផ្អែកតាមកថាខណ្ឌទី១នៃមាត្រា១៣នៃអនុក្រឹត្យនេះ។
- គ- សេចក្តីសម្រេចស្នើសុំឯកសារបន្ថែម ផ្អែកតាមកថាខណ្ឌទី១នៃមាត្រា១៤នៃអនុក្រឹត្យនេះ។

ផ្នែកទី៤

នីតិវិធីក្រោយពីទទួលបានសេចក្តីសម្រេចចាប់ផ្តើមដំណើរការ

មាត្រា ១៦ .- សំណើសុំការព្រមព្រៀងដោយទទួលបានព័ត៌មានគ្រប់គ្រាន់ជាមុន

១- ក្រោយពីទទួលបានសេចក្តីសម្រេចឱ្យចាប់ផ្តើមដំណើរការ អ្នកប្រើប្រាស់ត្រូវដាក់សំណើសុំការ ព្រមព្រៀងដោយទទួលបានព័ត៌មានគ្រប់គ្រាន់ជាមុន ដោយត្រូវភ្ជាប់មកជាមួយនូវឯកសារថតចម្លងនៃសេចក្តី សម្រេចឱ្យចាប់ផ្តើមដំណើរការនេះ។

២- ការដាក់សំណើសុំការព្រមព្រៀងដែលមានចែងក្នុងកថាខណ្ឌទី១ខាងលើនេះ អ្នកប្រើប្រាស់ត្រូវ ដាក់ទៅជនបង្គោលថ្នាក់ជាតិ។ ជនបង្គោលថ្នាក់ជាតិត្រូវបញ្ជូនឯកសារថតចម្លងនៃសំណើសុំការព្រមព្រៀងនេះ និងសេចក្តីសម្រេចឱ្យចាប់ផ្តើមដំណើរការទៅឱ្យអ្នកផ្តល់ ដោយកំណត់អំឡុងពេលសមរម្យ ដើម្បីឱ្យអ្នកផ្តល់ ឆ្លើយតបទៅជនបង្គោលថ្នាក់ជាតិវិញទាក់ទងទៅនឹងការផ្តល់ការព្រមព្រៀងឬមិនផ្តល់ការព្រមព្រៀងចំពោះ សំណើនោះ។

៣- ក្នុងករណីអ្នកផ្តល់មិនបានឆ្លើយតបទៅជនបង្គោលថ្នាក់ជាតិ ដូចបានកំណត់នៅក្នុងកថាខណ្ឌទី២ នៃកថាខណ្ឌទី២ខាងលើនេះ អ្នកប្រើប្រាស់អាចស្នើសុំទៅជនបង្គោលថ្នាក់ជាតិឱ្យរំលឹកទៅអ្នកផ្តល់ជាថ្មីម្តងទៀត ទាក់ទងទៅនឹងការផ្តល់ការព្រមព្រៀងឬមិនផ្តល់ការព្រមព្រៀងចំពោះសំណើនោះ។ បញ្ញត្តិនេះមិនរារាំងជន បង្គោលថ្នាក់ជាតិប្រើប្រាស់ឆន្ទានុសិទ្ធិនៅក្នុងការរំលឹកទៅអ្នកផ្តល់ឡើយ។ ↴



៤- អ្នកផ្តល់នីមួយៗមានសិទ្ធិក្នុងការធ្វើសេចក្តីសម្រេចដោយគ្មានការបង្ខិតបង្ខំទាក់ទងនឹងការផ្តល់ការព្រមព្រៀងឬមិនផ្តល់ការព្រមព្រៀងចំពោះសំណើសុំការព្រមព្រៀង ដូចមានចែងក្នុងកថាខណ្ឌទី១នៃមាត្រានេះ។

មាត្រា១៧ .- លក្ខខណ្ឌឯកភាពរួម

១- បន្ទាប់ពីអ្នកប្រើប្រាស់បានទទួលការព្រមព្រៀងដោយទទួលបានព័ត៌មានគ្រប់គ្រាន់ជាមុនពីអ្នកផ្តល់អ្នកប្រើប្រាស់ត្រូវបានអនុញ្ញាតឱ្យចាប់ផ្តើមធ្វើការចរចាជាមួយអ្នកផ្តល់នីមួយៗលើលក្ខខណ្ឌឯកភាពរួម។

២- ក្នុងអំឡុងពេលនៃដំណើរការចរចាទាំងមូលលើលក្ខខណ្ឌឯកភាពរួម ភាគីអ្នកប្រើប្រាស់ និងភាគីអ្នកផ្តល់ត្រូវទទួលបានឱកាសស្មើគ្នាក្នុងការចូលរួមការចរចា ផ្តល់ព័ត៌មាន និងបញ្ចេញទស្សនៈ។ ក្នុងធនធានពន្ធុមួយ បើមានអ្នកប្រើប្រាស់និងអ្នកផ្តល់ច្រើននាក់ អ្នកទាំងនោះត្រូវផ្តល់សិទ្ធិស្មើគ្នាក្នុងការចរចា។

៣- នៅពេលដែលអ្នកប្រើប្រាស់និងអ្នកផ្តល់បានព្រមព្រៀងគ្នាលើខ្លឹមសារ និងលក្ខខណ្ឌស្តីពីការបែងចែកផលប្រយោជន៍ និងនីតិវិធីនៃការផ្តល់និងទទួលរួចហើយ ត្រូវចុះលក្ខខណ្ឌដែលបានឯកភាពគ្នាតាមរយៈការចរចានោះទៅតាមទម្រង់បែបបទនិងខ្លឹមសារដូចបានកំណត់នៅក្នុងតំរូវបសម្ព័ន្ធច្រើននៃអនុក្រឹត្យនេះ។

៤- ខ្លឹមសារនិងលក្ខខណ្ឌដែលបានឯកភាពគ្នាដូចបានកំណត់នៅក្នុងកថាខណ្ឌទី៣ខាងលើនេះ ត្រូវចុះហត្ថលេខាដោយអ្នកប្រើប្រាស់និងអ្នកផ្តល់៖

- ក- ក្នុងករណីមានអ្នកផ្តល់ច្រើននាក់ អ្នកផ្តល់នីមួយៗឬអ្នកតំណាងនៃអ្នកផ្តល់នីមួយៗនោះ ត្រូវចុះហត្ថលេខាទាំងអស់គ្នា។ អ្នកផ្តល់នីមួយៗមិនអាចធ្វើជាអ្នកតំណាងឱ្យអ្នកផ្តល់ផ្សេងៗទាំងអស់បានឡើយ។
- ខ- ក្នុងករណីដែលមានអ្នកប្រើប្រាស់ច្រើននាក់ អ្នកប្រើប្រាស់ទាំងអស់ត្រូវចុះហត្ថលេខាដោយខ្លួនឯងឬដោយអ្នកតំណាងរបស់អ្នកប្រើប្រាស់នីមួយៗ។ អ្នកប្រើប្រាស់ណាម្នាក់ក្នុងចំណោមអ្នកប្រើប្រាស់ទាំងអស់អាចចុះហត្ថលេខាតំណាងឱ្យអ្នកប្រើប្រាស់ផ្សេងទៀតបាន។
- គ- ក្នុងករណីដែលអ្នកផ្តល់ឬអ្នកប្រើប្រាស់បានចុះហត្ថលេខាដោយអ្នកតំណាងរបស់ខ្លួន លិខិតបញ្ជាក់អំពីសិទ្ធិតំណាងត្រូវតែដាក់ភ្ជាប់ជាមួយលក្ខខណ្ឌឯកភាពរួម។

៥- ក្រោយពីអ្នកប្រើប្រាស់និងអ្នកផ្តល់បានចុះហត្ថលេខាលើលក្ខខណ្ឌឯកភាពរួម ដែលបានឯកភាពគ្នារួចហើយ ជនបង្គោលថ្នាក់ជាតិឬបុគ្គលណាម្នាក់ដែលបានទទួលការអនុញ្ញាតពីជនបង្គោលថ្នាក់ជាតិត្រូវ៖

- ក- ធ្វើការផ្ទៀងផ្ទាត់បន្ថែមលើអត្តសញ្ញាណនៃអ្នកចុះហត្ថលេខានីមួយៗ និងផ្ទៀងផ្ទាត់ថាអ្នកចុះហត្ថលេខានីមួយៗនោះ ពិតជាបានយល់ដឹងអំពីខ្លឹមសារនៃលក្ខខណ្ឌឯកភាពរួមនោះ។
- ខ- ធ្វើការបញ្ជាក់ថា លក្ខខណ្ឌឯកភាពរួមត្រូវបានធ្វើឡើងនៅក្នុងរយៈពេលដែលសេចក្តីសម្រេចឱ្យចាប់ផ្តើមដំណើរការនៅមានសុពលភាព។
- គ- ក្រោយពីបានធ្វើការផ្ទៀងផ្ទាត់ដូចបានកំណត់ក្នុងចំណុច ក និង ខ រួចហើយ ត្រូវធ្វើការបញ្ជាក់លើឯកសារនៃលក្ខខណ្ឌឯកភាពរួមដែលបានព្រមព្រៀងគ្នានោះថា ពិតជាត្រឹមត្រូវហើយត្រូវចុះហត្ថលេខានិងឈ្មោះរបស់អ្នកផ្ទៀងផ្ទាត់នោះ។ ឯកសារដែលមានការបញ្ជាក់នេះត្រូវធ្វើជា៣(បី)ច្បាប់ ដោយ៖

- ១(មួយ)ច្បាប់ សម្រាប់អ្នកប្រើប្រាស់
- ១(មួយ)ច្បាប់ សម្រាប់អ្នកផ្តល់
- ១(មួយ)ច្បាប់ សម្រាប់ជនបង្គោលថ្នាក់ជាតិរក្សាទុក។

តេឡេក្រាម ឯកសារផ្លូវភាពសារ: | https://t.me/oa_channel



៦- ក្នុងករណីអ្នកផ្ទៀងផ្ទាត់ជាបុគ្គលដែលបានទទួលបានការអនុញ្ញាតពីជនបង្គោលថ្នាក់ជាតិ អ្នកផ្ទៀងផ្ទាត់ត្រូវបញ្ជូនឯកសារទាំង៣(បី)ច្បាប់ ដូចមានកំណត់នៅក្នុងចំណុច ខ នៃកថាខណ្ឌទី៥ខាងលើ ទៅជនបង្គោលថ្នាក់ជាតិឱ្យបានឆាប់រហ័ស។

៧- ជនបង្គោលថ្នាក់ជាតិត្រូវផ្តល់ឯកសារសម្រាប់អ្នកប្រើប្រាស់និងសម្រាប់អ្នកផ្តល់ ដូចមានកំណត់ នៅក្នុងចំណុច ខ កថាខណ្ឌទី៥ខាងលើ ទៅឱ្យអ្នកប្រើប្រាស់និងអ្នកផ្តល់។

មាត្រា១៨ .- ការប្រាស្រ័យទាក់ទងរវាងអ្នកប្រើប្រាស់និងអ្នកផ្តល់

រាល់ការប្រាស្រ័យទាក់ទងរវាងអ្នកប្រើប្រាស់និងអ្នកផ្តល់ទាក់ទងនឹងមាត្រា១៦និងមាត្រា១៧នៃអនុក្រឹត្យ នេះ ត្រូវធ្វើឡើងតាមរយៈជនបង្គោលថ្នាក់ជាតិ លើកលែងតែមានការអនុញ្ញាតពីជនបង្គោលថ្នាក់ជាតិ។

មាត្រា១៩ .- ការស្នើសុំលិខិតអនុញ្ញាតឱ្យប្រមូល

១- អ្នកប្រើប្រាស់ត្រូវរៀបចំឯកសារដាក់ទៅជនបង្គោលថ្នាក់ជាតិ ដើម្បីស្នើសុំលិខិតអនុញ្ញាតឱ្យប្រមូល។

២- ឯកសារដែលបានកំណត់នៅក្នុងកថាខណ្ឌទី១ខាងលើនេះ រួមមាន៖

- ក- សំណើជាលាយលក្ខណ៍អក្សរស្នើសុំលិខិតអនុញ្ញាតឱ្យប្រមូល។
- ខ- សេចក្តីចម្លងនៃការព្រមព្រៀងដោយទទួលបានព័ត៌មានគ្រប់គ្រាន់ជាមុន ដោយមានការបញ្ជាក់ពីការថតចម្លងតាមច្បាប់ដើម។
- គ- សេចក្តីចម្លងនៃលក្ខខណ្ឌឯកភាពរួម ដោយមានការបញ្ជាក់ពីការថតចម្លងតាមច្បាប់ដើម។

៣- ជនបង្គោលថ្នាក់ជាតិ ក្រោយពីពិនិត្យឃើញថាឯកសារដែលដាក់ដោយអ្នកប្រើប្រាស់នោះគ្រប់គ្រាន់ ដូចបានកំណត់នៅក្នុងកថាខណ្ឌទី២ខាងលើនេះ ជនបង្គោលថ្នាក់ជាតិត្រូវបញ្ជូនឯកសារនោះទៅអាជ្ញាធរមានសមត្ថកិច្ចជាតិឱ្យបានឆាប់រហ័ស។

មាត្រា២០ .- ការសម្រេចផ្តល់ ឬបដិសេធមិនផ្តល់លិខិតអនុញ្ញាតឱ្យប្រមូល ឬស្នើសុំដាក់ឯកសារបន្ថែម

១- ក្រោយពីអាជ្ញាធរមានសមត្ថកិច្ចជាតិបានទទួលឯកសារស្នើសុំលិខិតអនុញ្ញាតឱ្យប្រមូលពីជនបង្គោលថ្នាក់ជាតិហើយ អាជ្ញាធរមានសមត្ថកិច្ចជាតិត្រូវសម្រេច៖

- ក- ផ្តល់លិខិតអនុញ្ញាតឱ្យប្រមូល។
- ខ- បដិសេធមិនផ្តល់លិខិតអនុញ្ញាតឱ្យប្រមូល។ ឬ
- គ- ស្នើសុំដាក់ឯកសារបន្ថែម។

២- ការសម្រេចដែលមានចែងក្នុងកថាខណ្ឌទី១ខាងលើនេះ ត្រូវសម្រេច៖

- ក- ក្នុងរយៈពេល៣០(សាមសិប)ថ្ងៃ ប្រសិនបើពាក្យស្នើសុំធ្វើឡើងក្នុងគោលបំណងសិក្សាស្រាវជ្រាវសម្រាប់ការអប់រំ ការបង្កើនចំណេះដឹងដែលមានប្រយោជន៍សម្រាប់ការអភិរក្ស និងការសិក្សាស្រាវជ្រាវផ្សេងៗទៀត ដែលមិនមែនគោលបំណងពាណិជ្ជកម្ម។
- ខ- ក្នុងរយៈពេល៩០(កៅសិប)ថ្ងៃ ប្រសិនបើពាក្យស្នើសុំធ្វើឡើងសម្រាប់គោលបំណងនៃការធ្វើពាណិជ្ជកម្ម។

៣- ក្នុងករណីកម្មវត្ថុនៃការស្នើសុំលិខិតអនុញ្ញាតឱ្យប្រមូលមានការពាក់ព័ន្ធនឹងសមត្ថកិច្ចនៃអាជ្ញាធរបច្ចេកទេសពាក់ព័ន្ធ អាជ្ញាធរមានសមត្ថកិច្ចជាតិមុននឹងធ្វើការសម្រេចដូចមានចែងក្នុងកថាខណ្ឌទី១ខាងលើនេះ អាជ្ញាធរមានសមត្ថកិច្ចជាតិត្រូវស្នើសុំមតិយោបល់ជាលាយលក្ខណ៍អក្សរពីអាជ្ញាធរបច្ចេកទេស



ពាក់ព័ន្ធដែលទាក់ទងនឹងកម្មវត្ថុនៃការស្នើសុំរបស់អ្នកប្រើប្រាស់ ហើយធ្វើការពិចារណាលើមតិយោបល់របស់ អាជ្ញាធរបច្ចេកទេសពាក់ព័ន្ធនោះ។

មាត្រា ២១ .. ការសម្រេចផ្តល់លិខិតអនុញ្ញាតឱ្យប្រមូល

ក្នុងករណីអាជ្ញាធរមានសមត្ថកិច្ចជាតិពិនិត្យឃើញថា ឯកសារស្នើសុំលិខិតអនុញ្ញាតឱ្យប្រមូលដែល បានទទួលពីជនបង្គោលថ្នាក់ជាតិមានលក្ខណៈត្រឹមត្រូវនិងគ្រប់គ្រាន់ហើយ អាជ្ញាធរមានសមត្ថកិច្ចជាតិត្រូវ ផ្តល់លិខិតអនុញ្ញាតឱ្យប្រមូលជូនទៅអ្នកប្រើប្រាស់ នៅក្នុងអំឡុងពេលដូចបានកំណត់នៅក្នុងចំណុច ក និង ខ នៃកថាខណ្ឌទី២នៃមាត្រា២០នៃអនុក្រឹត្យនេះ។

មាត្រា ២២ .. លិខិតអនុញ្ញាតឱ្យប្រមូល

លិខិតអនុញ្ញាតឱ្យប្រមូលត្រូវសរសេរនូវចំណុចដូចខាងក្រោម៖

- ក- ឈ្មោះអ្នកប្រើប្រាស់ទាំងអស់។
- ខ- ឈ្មោះអ្នកផ្តល់ទាំងអស់។
- គ- ឈ្មោះធនធានពន្យ។
- ឃ- ការពិពណ៌នាពីចំណេះដឹងជាប្រពៃណីពាក់ព័ន្ធ ប្រសិនបើមាន។
- ង- គោលបំណងនៃការប្រមូល។
- ច- ទីកន្លែងដែលបានអនុញ្ញាតសម្រាប់ការប្រមូល។
- ឆ- វិធីសាស្ត្រដែលបានអនុញ្ញាតសម្រាប់ការប្រមូល។
- ជ- លក្ខខណ្ឌដែលត្រូវអនុវត្តជាមួយអ្នកប្រើប្រាស់ ប្រសិនបើមាន។
- ឈ- បរិមាណធនធានពន្យដែលបានអនុញ្ញាតឱ្យប្រមូល។
- ញ- រយៈពេលមានសុពលភាព។

មាត្រា ២៣ .. សុពលភាពនៃលិខិតអនុញ្ញាតឱ្យប្រមូលនិងការពន្យារសុពលភាព

១- អាជ្ញាធរមានសមត្ថកិច្ចជាតិមិនត្រូវកំណត់សុពលភាពនៃលិខិតអនុញ្ញាតឱ្យប្រមូលជូនទៅអ្នក ប្រើប្រាស់លើសពី៣(បី)ឆ្នាំឡើយ។

២- ក្នុងករណីអ្នកប្រើប្រាស់មានបំណងពន្យារសុពលភាពនៃលិខិតអនុញ្ញាតឱ្យប្រមូល អ្នកប្រើប្រាស់ ត្រូវដាក់លិខិតស្នើសុំជាលាយលក្ខណ៍អក្សរសុំពន្យារសុពលភាពនៃលិខិតអនុញ្ញាតឱ្យប្រមូលទៅជនបង្គោល ថ្នាក់ជាតិយ៉ាងតិច៣(បី)ខែមុនកាលបរិច្ឆេទផុតសុពលភាពនៃលិខិតអនុញ្ញាតឱ្យប្រមូល។ សំណើសុំពន្យារ សុពលភាពនៃលិខិតអនុញ្ញាតឱ្យប្រមូល ត្រូវបញ្ជាក់អំពីមូលហេតុចាំបាច់នៃការសុំពន្យារសុពលភាពនៃលិខិត អនុញ្ញាតឱ្យប្រមូលនោះ។

៣- ជនបង្គោលថ្នាក់ជាតិក្រោយពីបានទទួលលិខិតស្នើសុំពន្យារសុពលភាពនៃលិខិតអនុញ្ញាតឱ្យប្រមូល ពីអ្នកប្រើប្រាស់ហើយ ជនបង្គោលថ្នាក់ជាតិត្រូវបញ្ជូនលិខិតស្នើសុំនោះទៅអាជ្ញាធរមានសមត្ថកិច្ចជាតិដើម្បី សម្រេច។

៤- ក្នុងករណីអាជ្ញាធរមានសមត្ថកិច្ចជាតិពិនិត្យឃើញថា ការសុំពន្យារសុពលភាពនៃលិខិតអនុញ្ញាត ឱ្យប្រមូលនេះមានមូលហេតុសមស្រប អាជ្ញាធរមានសមត្ថកិច្ចជាតិអាចសម្រេចពន្យារពេលសុពលភាពនៃលិខិត អនុញ្ញាតឱ្យប្រមូល តែត្រូវស្នើសុំយោបល់ជាមួយនឹងអ្នកផ្តល់ជាមុន។ អាជ្ញាធរមានសមត្ថកិច្ចជាតិមានធនានុសិទ្ធិ ក្នុងការពន្យារពេលសុពលភាពនៃលិខិតអនុញ្ញាតឱ្យប្រមូល៖

ឯកសារផ្លូវការ | https://t.me/oa_channel

- ក- ទោះបីជាអ្នកផ្តល់ណាមួយបដិសេធនឹងការពន្យារក៏ដោយ លើកលែងតែមានលក្ខខណ្ឌចែង នៅក្នុងលក្ខខណ្ឌឯកភាពរួម ដែលធ្វើការហាមឃាត់នូវការពន្យារពេល។
- ខ- ប្រសិនបើអ្នកផ្តល់ទាំងអស់បានយល់ព្រមទៅលើការពន្យារពេល ទោះបីជាមានលក្ខខណ្ឌចែង នៅក្នុងលក្ខខណ្ឌឯកភាពរួមដែលធ្វើការហាមឃាត់នូវការពន្យារពេលក៏ដោយ។

៥- ការផ្តល់ការពន្យារសុពលភាពនៃលិខិតអនុញ្ញាតឱ្យប្រមូលដូចមានកំណត់នៅក្នុងកថាខណ្ឌទី៤ ខាងលើនេះអាចធ្វើឡើងច្រើនដងបាន ប៉ុន្តែរយៈពេលនៃការពន្យារម្តងៗមិនត្រូវលើសពីរយៈពេលដែលបាន ផ្តល់សុពលភាពនៃលិខិតអនុញ្ញាតឱ្យប្រមូលកាលពីលើកដំបូងឡើយ។

៦- នៅពេលដាក់សំណើសុំពន្យារសុពលភាពនៃលិខិតអនុញ្ញាតឱ្យប្រមូល អ្នកប្រើប្រាស់ត្រូវបង់កម្រៃ សេវាសម្រាប់ការស្នើសុំពន្យារពេលនោះ ដែលកំណត់នៅក្នុងប្រកាសអន្តរក្រសួងរវាងក្រសួងបរិស្ថាននិង ក្រសួងសេដ្ឋកិច្ចនិងហិរញ្ញវត្ថុ។

មាត្រា ២៤ .- ការស្នើសុំដាក់ឯកសារបន្ថែម

១- អាជ្ញាធរមានសមត្ថកិច្ចជាតិអាចស្នើសុំឱ្យអ្នកប្រើប្រាស់ដាក់ឯកសារបន្ថែម ក្នុងករណីអាជ្ញាធរមាន សមត្ថកិច្ចជាតិពិនិត្យឃើញថា មានចំណុចណាមួយក្នុងចំណោមចំណុចខាងក្រោម៖

- ក- ព័ត៌មាននៅក្នុងសំណើជាលាយលក្ខណ៍អក្សរ ស្នើសុំលិខិតអនុញ្ញាតឱ្យប្រមូលមិនពេញលេញ ឬមិនត្រឹមត្រូវ។
- ខ- លក្ខខណ្ឌឯកភាពរួមពុំមានបញ្ជាក់ពីប្រធានបទឱ្យបានគ្រប់គ្រាន់ ឬយន្តការបែងចែកផល ប្រយោជន៍តាមការឯកភាពគ្នាពុំមានសមធម៌ ឬមិនស្មើភាព។
- គ- អ្នកប្រើប្រាស់ណាម្នាក់ពុំមានសមត្ថភាពគ្រប់គ្រាន់ ដើម្បីប្រមូលឬប្រើប្រាស់ឱ្យបានជោគជ័យ នៃធនធានពន្ធ ឬចំណេះដឹងជាប្រពៃណីពាក់ព័ន្ធដែលបានស្នើសុំឬ ពុំមានសមត្ថភាពគ្រប់គ្រាន់ ក្នុងការអនុវត្តយន្តការបែងចែកផលប្រយោជន៍ដែលបានស្នើឡើង។
- ឃ- ផលប៉ះពាល់នៃការប្រមូលធនធានពន្ធ ឬចំណេះដឹងជាប្រពៃណីពាក់ព័ន្ធលើសុខុមាលភាព ឬជីវិតរបស់មនុស្ស ជីវៈចម្រុះ សេដ្ឋកិច្ច សង្គម វប្បធម៌ ប្រពៃណី ឬសន្តិសុខ ឬផលប្រយោជន៍ ជាតិអាចលើសពីកម្រិតទទួលយកបាន។
- ង- អ្នកប្រើប្រាស់មិនបានអនុវត្តតាមអនុក្រឹត្យ សំណើ ការណែនាំ ឬការព្រមានដែលបានធ្វើឡើង ដោយជនបង្គោលថ្នាក់ជាតិ ឬអាជ្ញាធរមានសមត្ថកិច្ចជាតិ។ ឬ
- ច- អ្នកប្រើប្រាស់ណាម្នាក់មានសាលក្រម/សាលដីកាស្ថាពរផ្តន្ទាទោសពីមុនមក ដែលនាំឱ្យមាន ការសង្ស័យទៅលើលទ្ធភាព ឬកេរ្តិ៍ឈ្មោះ ឬភាពជឿទុកចិត្តទៅលើអ្នកប្រើប្រាស់ក្នុងការអនុវត្ត ឱ្យបានត្រឹមត្រូវនូវការប្រមូលនិងប្រើប្រាស់ធនធានពន្ធ និងចំណេះដឹងជាប្រពៃណីពាក់ព័ន្ធ។

២- សេចក្តីសម្រេចស្នើសុំដាក់ឯកសារបន្ថែមចំពោះការស្នើសុំលិខិតអនុញ្ញាតឱ្យប្រមូលផ្អែកតាមមាត្រា១៩ នៃអនុក្រឹត្យនេះ ត្រូវកំណត់អំពីរយៈពេលដែលបានអនុញ្ញាតសម្រាប់ឱ្យអ្នកដែលមានកាតព្វកិច្ចដាក់ឯកសារ បន្ថែមនោះផ្តល់ឯកសារបន្ថែមដោយកំណត់អំឡុងពេលមិនឱ្យលើសពី៣០(សាមសិប)ថ្ងៃ គិតពីថ្ងៃបុគ្គល នោះបានទទួលការជូនដំណឹងពីអាជ្ញាធរមានសមត្ថកិច្ចជាតិ។

មាត្រា ២៥ .- ការបដិសេធមិនផ្តល់លិខិតអនុញ្ញាតឱ្យប្រមូល

១- អាជ្ញាធរមានសមត្ថកិច្ចជាតិ អាចសម្រេចបដិសេធមិនផ្តល់លិខិតអនុញ្ញាតឱ្យប្រមូល ក្នុងករណី៖



ក-អាជ្ញាធរមានសមត្ថកិច្ចជាតិពិនិត្យឃើញថា មានកំហុសណាមួយដូចបានកំណត់នៅក្នុង ចំណុច ក ដល់ចំណុច ច នៃកថាខណ្ឌទី១នៃមាត្រា២៤នៃអនុក្រឹត្យនេះ ហើយកំហុសនោះ អ្នកស្នើសុំមិនអាចធ្វើការកែតម្រូវបាន។

ខ-អ្នកប្រើប្រាស់មិនបានដាក់ឯកសារបន្ថែម ដូចមានកំណត់នៅក្នុងមាត្រា២៤នៃអនុក្រឹត្យនេះ។

គ-អ្នកប្រើប្រាស់បានដាក់ឯកសារបន្ថែម ដោយអនុលោមតាមមាត្រា២៤នៃអនុក្រឹត្យនេះ ប៉ុន្តែបើ អាជ្ញាធរមានសមត្ថកិច្ចជាតិនៅតែពិនិត្យឃើញថា មានកំហុសណាមួយនៅក្នុងចំណោមចំណុច ដែលបានកំណត់នៅក្នុងចំណុច ក ដល់ចំណុច ច នៃកថាខណ្ឌទី១នៃមាត្រា២៤នៃអនុក្រឹត្យ នេះ។

២- ការបដិសេធមិនផ្តល់លិខិតអនុញ្ញាតឱ្យប្រមូល ត្រូវបញ្ជាក់ពីមូលហេតុនៃការបដិសេធនោះឱ្យបាន ច្បាស់លាស់។

៣- ការបដិសេធមិនផ្តល់លិខិតអនុញ្ញាតឱ្យប្រមូលមិនអាចធ្វើការតវ៉ាបានឡើយ។ ប៉ុន្តែបញ្ញត្តិនេះមិន រារាំងការដាក់ពាក្យបណ្តឹងទៅតុលាការចំពោះសេចក្តីសម្រេចនេះនោះទេ។

មាត្រា២៦ .. ដែនកំណត់នៃការប្រមូលធនធានពន្ធនិងចំណេះដឹងជាប្រពៃណីពាក់ព័ន្ធ

១-អ្នកប្រើប្រាស់ត្រូវបានអនុញ្ញាតឱ្យប្រើប្រាស់ធនធានពន្ធ ឬចំណេះដឹងជាប្រពៃណីពាក់ព័ន្ធតែក្នុង វិសាលភាពនិងគោលបំណងដែលបានរៀបរាប់នៅក្នុងលិខិតអនុញ្ញាតឱ្យប្រមូលតែប៉ុណ្ណោះ។

២- ក្នុងករណីអ្នកប្រើប្រាស់មានបំណងប្រមូលធនធានពន្ធ ឬចំណេះដឹងជាប្រពៃណីពាក់ព័ន្ធហួសពី វិសាលភាព ឬក្នុងបំណងផ្សេងៗទៀតក្រៅពីវិសាលភាពនិងគោលបំណងដែលបានរៀបរាប់ក្នុងលិខិតអនុញ្ញាត ឱ្យប្រមូល អ្នកប្រើប្រាស់នោះត្រូវដាក់ពាក្យស្នើសុំជាថ្មីឡើងវិញ ដោយអនុវត្តតាមបញ្ញត្តិនៅក្នុងផ្នែកទី២និង ផ្នែកទី៣នៃជំពូកទី២នៃអនុក្រឹត្យនេះ។

មាត្រា២៧ .. ការផ្ទេរធនធានពន្ធ

១-អ្នកប្រើប្រាស់មិនអនុញ្ញាតឱ្យផ្ទេរធនធានពន្ធនៅភាគីទីបីបានឡើយ លើកលែងតែការផ្ទេរនោះត្រូវ បានអនុញ្ញាតដោយលក្ខខណ្ឌឯកភាពរួមនិងលិខិតអនុញ្ញាតឱ្យប្រមូល។

២-ក្នុងករណីមានការផ្ទេរធនធានពន្ធនៅភាគីទីបី ដែលបានអនុញ្ញាតដោយលក្ខខណ្ឌឯកភាពរួមនិង លិខិតអនុញ្ញាតឱ្យប្រមូល អ្នកប្រើប្រាស់ត្រូវផ្តល់ព័ត៌មានអំពីការផ្ទេរនោះភ្លាមទៅជនបង្គោលថ្នាក់ជាតិ។

៣- អ្នកទទួល(ភាគីទីបី)ត្រូវអនុវត្តកាតព្វកិច្ចដែលមានចែងក្នុងលក្ខខណ្ឌឯកភាពរួមនិងលិខិតអនុញ្ញាត ឱ្យប្រមូល។ កថាខណ្ឌទី១ខាងលើនេះ ត្រូវយកមកអនុវត្តដូចគ្នាចំពោះអ្នកទទួលនោះ(ភាគីទីបី)ផងដែរ។

៤- ក្នុងករណីអ្នកទទួល(ភាគីទីបី)ដែលមានកំណត់ក្នុងកថាខណ្ឌទី២ខាងលើនេះ បានបំពានលក្ខខណ្ឌ ឯកភាពរួមឬលិខិតអនុញ្ញាតឱ្យប្រមូល ការបំពាននោះត្រូវចាត់ទុកថាជាការបំពានរបស់អ្នកប្រើប្រាស់ ហើយ ត្រូវអនុវត្តតាមមាត្រា២៩នៃអនុក្រឹត្យនេះ។

៥- កថាខណ្ឌទី១ដល់ទី៤ខាងលើនេះ ត្រូវយកមកអនុវត្តដូចគ្នាចំពោះការផ្ទេរធនធានពន្ធជាបន្តបន្ទាប់ ទៀតផងដែរ។

មាត្រា២៨ .. ការធ្វើវិសោធនកម្មលើលក្ខខណ្ឌឯកភាពរួម

១- ក្នុងករណីអ្នកប្រើប្រាស់ឬអ្នកផ្តល់មានបំណងធ្វើវិសោធនកម្មលើលក្ខខណ្ឌឯកភាពរួម រួមទាំងការ បន្ថែមឬកាត់បន្ថយអ្នកប្រើប្រាស់ឬអ្នកផ្តល់ដែលបានកំណត់នៅក្នុងលក្ខខណ្ឌឯកភាពរួម ភាគីទាំងពីរ(ភាគី

គេលេចក្រោមឯកសារផ្លូវសាធារណៈ | https://t.me/oa_channel



អ្នកប្រើប្រាស់និងភាគីអ្នកផ្តល់) ត្រូវធ្វើកិច្ចព្រមព្រៀងជាលាយលក្ខណ៍អក្សរដោយបញ្ជាក់ពីចំណុចដែលបាន
កែសម្រួលលើលក្ខខណ្ឌឯកភាពរួមនោះ ហើយត្រូវចុះហត្ថលេខារបស់អ្នកប្រើប្រាស់និងអ្នកផ្តល់ទាំងអស់។
ក្នុងករណីដែលមានអ្នកប្រើប្រាស់ឬអ្នកផ្តល់ថ្មីផ្សេងទៀត អ្នកប្រើប្រាស់ឬអ្នកផ្តល់ថ្មីនោះក៏ត្រូវចុះហត្ថលេខា
លើលក្ខខណ្ឌឯកភាពរួមនោះដែរ។

២- បញ្ញត្តិនៃកថាខណ្ឌទី២ កថាខណ្ឌទី៤ កថាខណ្ឌទី៥ កថាខណ្ឌទី៦ និងកថាខណ្ឌទី៧ នៃមាត្រា១៧
នៃអនុក្រឹត្យនេះ ត្រូវយកមកអនុវត្តដូចគ្នាផងដែរចំពោះកិច្ចព្រមព្រៀងដែលបានធ្វើវិសោធនកម្មលើលក្ខខណ្ឌ
ឯកភាពរួមនោះ។

៣- អ្នកប្រើប្រាស់ត្រូវបញ្ជូនភ្លាមនូវកិច្ចព្រមព្រៀងដែលបានធ្វើវិសោធនកម្មលើលក្ខខណ្ឌឯកភាពរួមនោះ
ទៅអាជ្ញាធរមានសមត្ថកិច្ចជាតិ តាមរយៈជនបង្គោលថ្នាក់ជាតិ។

៤- អាជ្ញាធរមានសមត្ថកិច្ចជាតិ ត្រូវធ្វើការពិនិត្យកិច្ចព្រមព្រៀងដែលបានធ្វើវិសោធនកម្មលើលក្ខខណ្ឌ
ឯកភាពរួមនោះ ហើយធ្វើការសម្រេចដោយអនុលោមតាមមាត្រា២០ មាត្រា២១ មាត្រា២២ មាត្រា២៣
មាត្រា២៤ និងមាត្រា២៥ នៃអនុក្រឹត្យនេះ។

៥- ក្នុងករណីអាជ្ញាធរមានសមត្ថកិច្ចជាតិទទួលស្គាល់កិច្ចព្រមព្រៀងដែលបានធ្វើវិសោធនកម្មលើ
លក្ខខណ្ឌឯកភាពរួម នោះអាជ្ញាធរមានសមត្ថកិច្ចជាតិត្រូវផ្តល់លិខិតអនុញ្ញាតឱ្យប្រមូលថ្មី ហើយលិខិតអនុញ្ញាត
ឱ្យប្រមូលថ្មីនោះមានអានុភាពអនុវត្តនៅកាលបរិច្ឆេទនៃការចេញសេចក្តីសម្រេចថ្មីនោះ។

មាត្រា ២៩ .- ការលុបចោលសុពលភាពនៃលិខិតអនុញ្ញាតឱ្យប្រមូល

១- អាជ្ញាធរមានសមត្ថកិច្ចជាតិអាចចេញសេចក្តីសម្រេចលុបចោលសុពលភាពនៃលិខិតអនុញ្ញាតឱ្យ
ប្រមូល ប្រសិនបើពិនិត្យឃើញថាមានកំហុសណាមួយក្នុងចំណោមកំហុសដូចខាងក្រោម៖

- ក- អ្នកប្រើប្រាស់បានផ្តល់ព័ត៌មានក្លែងក្លាយដល់អាជ្ញាធរមានសមត្ថកិច្ចជាតិឬជនបង្គោលថ្នាក់ជាតិ
ទោះជាដោយចេតនាឬអចេតនា។
- ខ- ការប្រមូលធនធានពន្ធឬចំណេះដឹងជាប្រពៃណីពាក់ព័ន្ធ ដែលបង្កផលប៉ះពាល់គ្រោះថ្នាក់ដល់
សុខុមាលភាព ឬជីវិតរបស់មនុស្ស ជីវៈចម្រុះ សេដ្ឋកិច្ច សង្គម វប្បធម៌ ប្រពៃណី ឬសន្តិសុខ
ឬផលប្រយោជន៍ជាតិ។
- គ- អ្នកប្រើប្រាស់ដែលប្រមូលធនធានពន្ធ ឬចំណេះដឹងជាប្រពៃណីពាក់ព័ន្ធហួសពីវិសាលភាព
ឬសម្រាប់គោលបំណងផ្សេងៗទៀតដែលបានរៀបរាប់នៅក្នុងលិខិតអនុញ្ញាតឱ្យប្រមូល។
- ឃ- អ្នកប្រើប្រាស់មិនបានអនុវត្តតាមលក្ខខណ្ឌណាមួយ ក្នុងចំណោមលក្ខខណ្ឌផ្សេងៗទៀតដែល
បានកំណត់ក្នុងលិខិតអនុញ្ញាតឱ្យប្រមូល។
- ង- អ្នកប្រើប្រាស់ដែលមិនបានអនុវត្តតាមសំណើ ការណែនាំ រួមទាំងការមិនធ្វើរបាយការណ៍ដូចមាន
ចែងក្នុងកថាខណ្ឌទី២នៃមាត្រា៣១នៃអនុក្រឹត្យនេះ ឬការព្រមានដែលចេញដោយអាជ្ញាធរ
មានសមត្ថកិច្ចជាតិ។ ឬ
- ច- អ្នកប្រើប្រាស់ណាម្នាក់មានសាលក្រម/សាលដីកាស្ថាពរផ្តន្ទាទោសពីមុនមក ដែលនាំឱ្យមាន
ការសង្ស័យទៅលើលទ្ធភាព ឬកេរ្តិ៍ឈ្មោះ ឬភាពជឿទុកចិត្តទៅលើអ្នកប្រើប្រាស់ក្នុងការអនុវត្ត
ឱ្យបានត្រឹមត្រូវនូវការប្រមូលនិងប្រើប្រាស់ធនធានពន្ធ និងចំណេះដឹងជាប្រពៃណីពាក់ព័ន្ធ។

២- សេចក្តីសម្រេចលុបចោលសុពលភាពនៃលិខិតអនុញ្ញាតឱ្យប្រមូលដូចមានចែងក្នុងកថាខណ្ឌទី១
ខាងលើនេះ ត្រូវបញ្ជាក់ពីមូលហេតុនៃការលុបចោលសុពលភាពនៃលិខិតអនុញ្ញាតឱ្យប្រមូលនោះ ឱ្យបាន
ច្បាស់លាស់។



៣- នៅក្នុងសេចក្តីសម្រេចលុបចោលសុពលភាពនៃលិខិតអនុញ្ញាតឱ្យប្រមូលដូចមានចែងក្នុងកថាខណ្ឌ ទី១ខាងលើ អាជ្ញាធរមានសមត្ថកិច្ចជាតិត្រូវបន្ថែមសេចក្តីសម្រេចស្តីពីការពិន័យអន្តរការណ៍ដូចមានចែងក្នុង មាត្រា៥១នៃអនុក្រឹត្យនេះ។

៤- អាជ្ញាធរមានសមត្ថកិច្ចជាតិត្រូវជូនដំណឹងអំពីសេចក្តីសម្រេចនោះទៅអ្នកប្រើប្រាស់និងអ្នកផ្តល់ តាមរយៈជនបង្គោលថ្នាក់ជាតិ។

៥- សេចក្តីសម្រេចលុបចោលសុពលភាពនៃលិខិតអនុញ្ញាតឱ្យប្រមូលនេះ មិនអាចធ្វើការតវ៉ាបាន ឡើយ។ ប៉ុន្តែបញ្ញត្តិនេះមិនរារាំងការដាក់ពាក្យបណ្តឹងទៅតុលាការ ចំពោះសេចក្តីសម្រេចនេះនោះទេ។

ជំពូកទី៣

កាតព្វកិច្ចរបស់អ្នកប្រើប្រាស់ ព័ត៌មាន និងការធ្វើបច្ចុប្បន្នកម្មទិន្នន័យ

ផ្នែកទី១

កាតព្វកិច្ចរបស់អ្នកប្រើប្រាស់

មាត្រា៣០ .. កាតព្វកិច្ចរបស់អ្នកប្រើប្រាស់ក្នុងអំឡុងពេលលិខិតអនុញ្ញាតឱ្យប្រមូល មានសុពលភាព

១- ក្នុងអំឡុងពេលដែលលិខិតអនុញ្ញាតឱ្យប្រមូលនៅមានសុពលភាព អ្នកប្រើប្រាស់ត្រូវ៖

ក- ធ្វើរបាយការណ៍ទៀងទាត់នៅរៀងរាល់៦(ប្រាំមួយ)ខែម្តង និងនៅពេលដែលអ្នកប្រើប្រាស់បាន បញ្ចប់ការសិក្សាស្រាវជ្រាវឬការអភិវឌ្ឍទាក់ទងនឹងសកម្មភាពនៃការប្រមូល និងការប្រើប្រាស់ ធនធានពន្ធឫបចំណេះដឹងជាប្រពៃណីពាក់ព័ន្ធ ដែលមានកំណត់ក្នុងលិខិតអនុញ្ញាតឱ្យប្រមូល រួមទាំងការអនុវត្តតាមលក្ខខណ្ឌឯកភាពរួម។

ខ- ធ្វើរបាយការណ៍ទាក់ទងនឹងការបោះពុម្ពផ្សព្វផ្សាយព័ត៌មានអំពីធនធានពន្ធ ចំណេះដឹងជា ប្រពៃណីពាក់ព័ន្ធ ឬលទ្ធផលនៃការស្រាវជ្រាវពាក់ព័ន្ធ ប្រសិនបើមាន។

គ- ធ្វើរបាយការណ៍ទាក់ទងទៅនឹងការចុះបញ្ជីស្តីពីសិទ្ធិនៃកម្មសិទ្ធិបញ្ញាដែលទាក់ទងនឹងធនធាន ពន្ធឫបចំណេះដឹងជាប្រពៃណីពាក់ព័ន្ធ ប្រសិនបើមាន។

ឃ- ធ្វើរបាយការណ៍ទាក់ទងទៅនឹងការផ្លាស់ប្តូរឈ្មោះ អាសយដ្ឋាន ឬព័ត៌មានទំនាក់ទំនង ប្រសិន បើមាន។

២- ទោះបីជាមានបញ្ញត្តិនៅក្នុងចំណុច ក នៃកថាខណ្ឌទី១ខាងលើនេះ ក៏បញ្ញត្តិនេះមិនរារាំងឱ្យជន បង្គោលថ្នាក់ជាតិឬអាជ្ញាធរមានសមត្ថកិច្ចជាតិទាមទារឱ្យអ្នកប្រើប្រាស់ធ្វើរបាយការណ៍ទាក់ទងនឹងការប្រមូល និងការប្រើប្រាស់ធនធានពន្ធ រួមទាំងព័ត៌មានដែលទាក់ទងនឹងធនធានពន្ធនៅពេលណាក៏បាន ប្រសិនបើជន បង្គោលថ្នាក់ជាតិឬអាជ្ញាធរមានសមត្ថកិច្ចជាតិយល់ឃើញថាចាំបាច់។

៣- របាយការណ៍ដែលបានធ្វើ ដូចមានចែងក្នុងកថាខណ្ឌទី១និងទី២ខាងលើនេះ អ្នកប្រើប្រាស់ត្រូវ ធ្វើជាលាយលក្ខណ៍អក្សរ ហើយបញ្ជូនរបាយការណ៍នោះមកជនបង្គោលថ្នាក់ជាតិដោយគ្មានការយឺតយ៉ាវ។

មាត្រា៣១ .. កាតព្វកិច្ចរបស់អ្នកប្រើប្រាស់ក្រោយពីមានសេចក្តីសម្រេចលុបចោល សុពលភាពនៃលិខិតអនុញ្ញាតឱ្យប្រមូល

ក្រោយពីមានសេចក្តីសម្រេចលុបចោលសុពលភាពនៃលិខិតអនុញ្ញាតឱ្យប្រមូល អ្នកប្រើប្រាស់មិនត្រូវ បានអនុញ្ញាតឱ្យប្រមូលធនធានពន្ធឫបចំណេះដឹងជាប្រពៃណីពាក់ព័ន្ធ ហើយត្រូវ៖

ក- ប្រគល់វត្ថុសំណាកធនធានពន្ធដែលនៅសល់ទាំងអស់មកឱ្យអ្នកផ្តល់វិញ និងជូនដំណឹងអំពី ការផ្តល់នោះទៅជនបង្គោលថ្នាក់ជាតិផងដែរ។

តេឡេក្រាម ឯកសារផ្លូវគោលដៅ: | https://t.me/oa_channel

- ខ- ប្រគល់លទ្ធផលនៃការសិក្សាស្រាវជ្រាវនិងឯកសារពាក់ព័ន្ធជូនទៅជនបង្គោលថ្នាក់ជាតិ។
- គ- បន្តបញ្ចប់បំពេញកាតព្វកិច្ចរបស់ខ្លួនតាមការព្រមព្រៀងនៃលក្ខខណ្ឌឯកភាពរួម។
- ឃ- ផ្តល់សំណងដល់ការខូចខាតដែលបណ្តាលមកពីការប្រើប្រាស់ ឬមានការពាក់ព័ន្ធនឹងការប្រមូល ធនធានពន្ធ ឬចំណេះដឹងជាប្រពៃណីពាក់ព័ន្ធរបស់អ្នកប្រើប្រាស់ ប្រសិនបើមានដោយអនុលោមតាមច្បាប់និងបទប្បញ្ញត្តិដែលនៅជាធរមាននៃព្រះរាជាណាចក្រកម្ពុជា។

មាត្រា ៣២ .- កាតព្វកិច្ចរបស់អ្នកប្រើប្រាស់ក្នុងការរក្សាការសម្ងាត់នៃព័ត៌មានទាក់ទងនឹងធនធានពន្ធនិងចំណេះដឹងជាប្រពៃណីពាក់ព័ន្ធ

- ១- ប្រសិនបើអាជ្ញាធរមានសមត្ថកិច្ចជាតិយល់ឃើញថាចាំបាច់សម្រាប់គោលបំណងអភិរក្សធនធានពន្ធឬចំណេះដឹងជាប្រពៃណីពាក់ព័ន្ធ អាជ្ញាធរមានសមត្ថកិច្ចជាតិអាចដាក់កាតព្វកិច្ចឱ្យអ្នកប្រើប្រាស់រក្សាការសម្ងាត់អំពីព័ត៌មានដែលទាក់ទងនឹងប្រភពដើមនៃធនធានពន្ធឬចំណេះដឹងជាប្រពៃណីពាក់ព័ន្ធនោះ។
- ២- វិធាននៃកាតព្វកិច្ចក្នុងការរក្សាការសម្ងាត់ដែលមានចែងក្នុងកថាខណ្ឌទី១ខាងលើនេះ ត្រូវកំណត់កាតព្វកិច្ចរក្សាការសម្ងាត់នេះនៅក្នុងសេចក្តីសម្រេចឱ្យចាប់ផ្តើមដំណើរការឬនៅក្នុងលិខិតអនុញ្ញាតឱ្យប្រមូល។
- ៣- ប្រសិនបើអ្នកប្រើប្រាស់ត្រូវបានតម្រូវឱ្យអនុវត្តកាតព្វកិច្ចនៃការរក្សាការសម្ងាត់អ្នកប្រើប្រាស់ទាំងអស់មិនត្រូវបង្ហាញនូវប្រភពដើមនៃធនធានពន្ធឬចំណេះដឹងជាប្រពៃណីពាក់ព័ន្ធទៅឱ្យភាគីណាមួយបានឡើយ។ ប្រភពដើមនៃធនធានពន្ធឬចំណេះដឹងជាប្រពៃណីពាក់ព័ន្ធដែលមិនតម្រូវឱ្យបង្ហាញនោះ រួមទាំងឈ្មោះ និងទីតាំងនៃតំបន់រដ្ឋបាលដែលប្រមូលយកធនធានពន្ធឬចំណេះដឹងជាប្រពៃណីពាក់ព័ន្ធផងដែរ។
- ៤- ប្រសិនបើអ្នកប្រើប្រាស់ស្ថិតនៅក្រោមកាតព្វកិច្ចរក្សាការសម្ងាត់ តែច្បាប់ឬបទប្បញ្ញត្តិគតិយុត្តនៃប្រទេសដែលពាក់ព័ន្ធក្នុងការយកធនធានពន្ធឬចំណេះដឹងជាប្រពៃណីពាក់ព័ន្ធទៅប្រើប្រាស់ទាមទារឱ្យបញ្ជូនលិខិតអនុញ្ញាតឱ្យប្រមូលនិងឯកសារដែលពាក់ព័ន្ធនឹងឈ្មោះ និងទីតាំងនៃតំបន់រដ្ឋបាលនៃប្រភពដើមធនធានពន្ធឬចំណេះដឹងជាប្រពៃណីពាក់ព័ន្ធទៅឱ្យប៉ុស្តិ៍ត្រួតពិនិត្យឬអាជ្ញាធរមានសមត្ថកិច្ចពាក់ព័ន្ធនៃប្រទេសនោះ។ ករណីនេះអ្នកប្រើប្រាស់ត្រូវស្នើសុំទៅប៉ុស្តិ៍ត្រួតពិនិត្យឬអាជ្ញាធរមានសមត្ថកិច្ចពាក់ព័ន្ធនៃប្រទេសដែលទាមទារនោះមិនឱ្យធ្វើការផ្សព្វផ្សាយនូវរាល់ព័ត៌មានពាក់ព័ន្ធនឹងប្រភពដើមនៃធនធានពន្ធ ឬចំណេះដឹងជាប្រពៃណីពាក់ព័ន្ធទាំងនោះបាន។
- ៥- ការស្នើសុំដូចមានចែងក្នុងកថាខណ្ឌទី៤ខាងលើនេះ ត្រូវអនុវត្តទៅតាមច្បាប់ឬបទប្បញ្ញត្តិគតិយុត្តនៃប្រទេសដែលទាមទារនោះ។

**ផ្នែកទី២
ព័ត៌មាន**

មាត្រា ៣៣ .- ការរៀបចំព័ត៌មាននិងការផ្តល់ព័ត៌មាន

- ១- ជនបង្គោលថ្នាក់ជាតិ ត្រូវរៀបចំនូវព័ត៌មាន ដូចខាងក្រោម៖
 - ក- ព័ត៌មានស្តីពីនីតិវិធីសម្រាប់ទទួលបានការព្រមព្រៀងដោយទទួលបានព័ត៌មានគ្រប់គ្រាន់ជាមុន និងការបង្កើតលក្ខខណ្ឌឯកភាពរួម រួមទាំងការបែងចែកផលប្រយោជន៍ (សម្រាប់អ្នកដាក់ពាក្យស្នើសុំប្រមូលធនធានពន្ធ)
 - ខ- ព័ត៌មានអំពីនីតិវិធីសម្រាប់ទទួលបានការព្រមព្រៀងដោយទទួលបានព័ត៌មានគ្រប់គ្រាន់ជាមុន ឬការឯកភាព និងការចូលរួមសមស្របពីសហគមន៍មូលដ្ឋាននិងជនជាតិដើម និងការបង្កើតលក្ខខណ្ឌឯកភាពរួម រួមទាំងការបែងចែកផលប្រយោជន៍ (សម្រាប់អ្នកដាក់ពាក្យស្នើសុំប្រើប្រាស់ចំណេះដឹងជាប្រពៃណីពាក់ព័ន្ធ) ។



គ- ព័ត៌មានស្តីពីអាជ្ញាធរមានសមត្ថកិច្ចថ្នាក់ជាតិ សហគមន៍មូលដ្ឋាន និងជនជាតិដើមពាក់ព័ន្ធ និងភាគីនានា។

២- ព័ត៌មានដែលមានចែងក្នុងកថាខណ្ឌទី១ខាងលើនេះ នឹងត្រូវផ្តល់តាមរយៈយន្តការសម្របសម្រួល និងផ្លាស់ប្តូរព័ត៌មានស្តីពីការប្រមូលនិងការបែងចែកផលប្រយោជន៍ និងតាមមធ្យោបាយនានាដែលអាចធ្វើទៅបាន។

មាត្រា ៣៤ .- ព័ត៌មានទាក់ទងនឹងធនធានពន្ធនិងចំណេះដឹងជាប្រពៃណីពាក់ព័ន្ធ

១- ក្រសួងបរិស្ថានអាចរៀបចំបញ្ជីព័ត៌មាន ដែលទាក់ទងនឹងធនធានពន្ធនិងចំណេះដឹងជាប្រពៃណីពាក់ព័ន្ធ ដោយកំណត់ថាព័ត៌មានណាជាព័ត៌មានដែលអាចធ្វើការផ្សព្វផ្សាយជាសាធារណៈនិងព័ត៌មានណាដែលត្រូវរក្សាការសម្ងាត់។

២- ចំពោះព័ត៌មានដែលត្រូវរក្សាការសម្ងាត់ អាជ្ញាធរមានសមត្ថកិច្ចជាតិត្រូវកំណត់ឱ្យបានច្បាស់នៅក្នុងសេចក្តីសម្រេចចាប់ផ្តើមដំណើរការ ដូចមានចែងក្នុងចំណុច គ នៃមាត្រា១១ ឬចំណុច ជ នៃមាត្រា២២នៃអនុក្រឹត្យនេះ។

ផ្នែកទី៣

ការធ្វើបច្ចុប្បន្នកម្មទិន្នន័យ

មាត្រា ៣៥ .- ការធ្វើបច្ចុប្បន្នកម្មទិន្នន័យ

១- ឯកសារដែលមានភាពចាំបាច់ដែលបានដាក់ដោយអ្នកប្រើប្រាស់ទៅជនបង្គោលថ្នាក់ជាតិ ជនបង្គោលថ្នាក់ជាតិត្រូវបញ្ជូលទៅក្នុងប្រព័ន្ធទិន្នន័យនៃយន្តការសម្របសម្រួលនិងផ្លាស់ប្តូរព័ត៌មានស្តីពីការប្រមូលនិងការបែងចែកផលប្រយោជន៍។

២- ចំពោះឯកសាររបស់អ្នកប្រើប្រាស់ដែលអាជ្ញាធរមានសមត្ថកិច្ចជាតិមាន និងរាល់សេចក្តីសម្រេចរបស់អាជ្ញាធរមានសមត្ថកិច្ចជាតិ អាជ្ញាធរមានសមត្ថកិច្ចជាតិត្រូវបញ្ជូនជាបន្ទាន់មកជនបង្គោលថ្នាក់ជាតិ។

៣- ជនបង្គោលថ្នាក់ជាតិ បន្ទាប់ពីទទួលបានឯកសារឬសេចក្តីសម្រេចដូចមានចែងក្នុងកថាខណ្ឌទី២ខាងលើនេះពីអាជ្ញាធរមានសមត្ថកិច្ចជាតិហើយ ជនបង្គោលថ្នាក់ជាតិនោះត្រូវដាក់បញ្ចូលឯកសារដែលមានភាពចាំបាច់និងធ្វើបច្ចុប្បន្នកម្មទិន្នន័យភ្លាមៗ នៅក្នុងប្រព័ន្ធទិន្នន័យនៃយន្តការសម្របសម្រួលនិងផ្លាស់ប្តូរព័ត៌មានស្តីពីការប្រមូលនិងការបែងចែកផលប្រយោជន៍។

ជំពូកទី៤

**បញ្ជីឈ្មោះអ្នកផ្តល់ធនធានពន្ធ ការរៀបចំគោលនយោបាយ
របាយការណ៍ជាតិ និងការផ្សព្វផ្សាយបណ្តុះបណ្តាល**

ផ្នែកទី១

**បញ្ជីឈ្មោះអ្នកផ្តល់ធនធានពន្ធ ការរៀបចំគោលនយោបាយ
និងរបាយការណ៍ជាតិ**

មាត្រា ៣៦ .- ការពិនិត្យបញ្ជីឈ្មោះអ្នកផ្តល់ធនធានពន្ធ

១- អាជ្ញាធរមានសមត្ថកិច្ចជាតិត្រូវធ្វើការពិនិត្យលើបញ្ជីឈ្មោះអ្នកផ្តល់ទៅតាមប្រភេទនៃធនធានពន្ធនីមួយៗ ដែលជនបង្គោលថ្នាក់ជាតិបានដកស្រង់ចេញពីលិខិតអនុញ្ញាតឱ្យប្រមូល។

២- ក្នុងករណីអាជ្ញាធរមានសមត្ថកិច្ចជាតិពិនិត្យឃើញថា បញ្ជីឈ្មោះអ្នកផ្តល់ដូចមានចែងក្នុងកថាខណ្ឌទី១ខាងលើនេះមានភាពត្រឹមត្រូវ អាជ្ញាធរមានសមត្ថកិច្ចជាតិត្រូវចុះហត្ថលេខានិងចុះកាលបរិច្ឆេទលើបញ្ជីឈ្មោះនោះ។

គេហទំព័រ ឯកសារផ្លូវភ្នំស្រីសោត: | https://t.me/oa_channel



មាត្រា ៣៧ .- ការរៀបចំគោលនយោបាយ

១- អាជ្ញាធរមានសមត្ថកិច្ចជាតិត្រូវរៀបចំគោលនយោបាយ ផែនការយុទ្ធសាស្ត្រ និងក្របខណ្ឌគតិយុត្ត ដែលពាក់ព័ន្ធនឹងការអនុវត្តពិធីសារណាហ្គយ៉ា។

២- អាជ្ញាធរមានសមត្ថកិច្ចជាតិត្រូវសហការជាមួយភាគីពាក់ព័ន្ធ ដៃគូអភិវឌ្ឍជាតិ អន្តរជាតិ គ្រឹះស្ថាន សិក្សា វិស័យឯកជន សហគមន៍មូលដ្ឋាន និងជនជាតិដើម ជាអាទិ៍ ដើម្បីអនុវត្តនិងតាមដានការ អនុវត្ត គោលនយោបាយ ផែនការយុទ្ធសាស្ត្រ និងបទប្បញ្ញត្តិគតិយុត្ត ពាក់ព័ន្ធនឹងពិធីសារណាហ្គយ៉ាឱ្យមាន ប្រសិទ្ធភាព។

មាត្រា ៣៨ .- ការទំនាក់ទំនងជាមួយលេខាធិការដ្ឋាន

ជនបង្គោលថ្នាក់ជាតិត្រូវទាក់ទងជាមួយលេខាធិការដ្ឋានអនុសញ្ញាសហប្រជាជាតិស្តីពីជីវៈចម្រុះ ដើម្បី ផ្តល់ព័ត៌មាននិងការអនុវត្តពិធីសារណាហ្គយ៉ាឱ្យមានប្រសិទ្ធភាព។

មាត្រា ៣៩ .- ការរៀបចំនិងការបញ្ជូនរបាយការណ៍ជាតិ

១- ជនបង្គោលថ្នាក់ជាតិត្រូវដឹកនាំនិងសហការជាមួយស្ថាប័នពាក់ព័ន្ធ ដៃគូអភិវឌ្ឍជាតិ អន្តរជាតិ វិស័យ ឯកជន សហគមន៍មូលដ្ឋាននិងជនជាតិដើម ជាអាទិ៍ ដើម្បីរៀបចំរបាយការណ៍ជាតិស្តីពីការអនុវត្ត ពិធីសារណាហ្គយ៉ា។

២- អាជ្ញាធរមានសមត្ថកិច្ចជាតិត្រូវធ្វើការពិនិត្យនិងផ្តល់យោបល់លើរបាយការណ៍ជាតិខាងលើ ហើយ បញ្ជូនរបាយការណ៍នោះទៅរដ្ឋមន្ត្រីក្រសួងបរិស្ថាន ដើម្បីពិនិត្យនិងចុះហត្ថលេខា។

៣- ក្រោយពីរបាយការណ៍ជាតិត្រូវបានចុះហត្ថលេខាដោយរដ្ឋមន្ត្រីក្រសួងបរិស្ថានរួចហើយ ជនបង្គោល ថ្នាក់ជាតិត្រូវបញ្ជូនរបាយការណ៍នោះ ទៅលេខាធិការដ្ឋាននៃអនុសញ្ញា។

ផ្នែកទី២

ការផ្សព្វផ្សាយ ការបណ្តុះបណ្តាល និងកិច្ចសហការ

មាត្រា ៤០ .- ការផ្សព្វផ្សាយ ការបណ្តុះបណ្តាល និងកិច្ចសហការជាមួយស្ថាប័នពាក់ព័ន្ធ

១- ជនបង្គោលថ្នាក់ជាតិត្រូវធ្វើការផ្សព្វផ្សាយអំពីគោលនយោបាយ លិខិតបទដ្ឋានគតិយុត្ត និងក្របខណ្ឌ ការងារស្តីពីការប្រមូល និងការបែងចែកផលប្រយោជន៍ និងធ្វើការសម្របសម្រួលសម្រាប់បណ្តុះបណ្តាល សមត្ថភាពដល់ភាគីពាក់ព័ន្ធ ជាពិសេសសហគមន៍មូលដ្ឋាននិងជនជាតិដើម។

២- ដើម្បីអនុវត្តពិធីសារណាហ្គយ៉ាឱ្យមានប្រសិទ្ធភាព ជនបង្គោលថ្នាក់ជាតិអាចស្នើសុំការគាំទ្រ បច្ចេកទេសពីក្រសួង ស្ថាប័នពាក់ព័ន្ធ គ្រឹះស្ថានសិក្សាស្រាវជ្រាវ ផ្នែកឯកជន និងភាគីពាក់ព័ន្ធ។

ជំពូកទី៥

ទម្រង់ បែបបទ និងនីតិវិធីស្តីពីការបែងចែកផលប្រយោជន៍

មាត្រា ៤១ .- ប្រភេទនៃផលប្រយោជន៍ដែលទទួលបានពីការប្រមូលធនធានពន្ធ

១- ប្រភេទនៃផលប្រយោជន៍ដែលទទួលបានពីការប្រមូលធនធានពន្ធឬចំណេះដឹងជាប្រពៃណីពាក់ព័ន្ធ រួមមានផលប្រយោជន៍ជាសាច់ប្រាក់ឬមិនមែនជាសាច់ប្រាក់ ហើយផលប្រយោជន៍ទាំងនេះត្រូវបែងចែកដោយ សមភាព និងសមធម៌ដល់គ្រប់អ្នកផ្តល់។

២- ផលប្រយោជន៍ជាសាច់ប្រាក់គឺផលប្រយោជន៍ជាប្រាក់កាសទាំងអស់ដែលអ្នកប្រើប្រាស់ទទួលបាន ពីឬមានទំនាក់ទំនងជាមួយនឹងការប្រមូលធនធានពន្ធ ឬចំណេះដឹងជាប្រពៃណីពាក់ព័ន្ធ ដោយមិនគិតពីឈ្មោះ ឬវិធីសាស្ត្រនៃការបង់ប្រាក់នោះឡើយ។ ផលប្រយោជន៍ជាសាច់ប្រាក់ត្រូវគិតបញ្ចូលទាំងប្រាក់ចំណូលពីសិទ្ធិ អ្នកនិពន្ធ/អ្នកបង្កើត ឬការធ្វើពាណិជ្ជកម្មនិស្សន្ទវគ្គជាអាទិ៍។



៣- ផលប្រយោជន៍មិនមែនជាសាច់ប្រាក់រាប់បញ្ចូលផលប្រយោជន៍ទាំងអស់ ក្រៅពីផលប្រយោជន៍ជាសាច់ប្រាក់ដែលអ្នកប្រើប្រាស់ទទួលបានពីឬមានទំនាក់ទំនងនឹងការប្រមូលធនធានពន្ធឬចំណេះដឹងជាប្រពៃណីពាក់ព័ន្ធ។ ផលប្រយោជន៍មិនមែនជាសាច់ប្រាក់ត្រូវរាប់បញ្ចូលទាំងការផ្លាស់ប្តូរលទ្ធផល ការចូលរួមក្នុងគម្រោងស្រាវជ្រាវរួមគ្នា ការអភិវឌ្ឍផលិតផលពាណិជ្ជកម្ម ការទទួលបានព័ត៌មានពាក់ព័ន្ធ ភាពជាម្ចាស់រួមគ្នានៃកម្មសិទ្ធិបញ្ញា ការកសាងសមត្ថភាព ការផ្សព្វផ្សាយជាសាធារណៈ និងកេរ្តិ៍ឈ្មោះជាអាទិ៍។

មាត្រា ៤២ .- ការបែងចែកផលប្រយោជន៍ជាសាច់ប្រាក់

១- ការបែងចែកផលប្រយោជន៍ជាសាច់ប្រាក់ត្រូវធ្វើការបែងចែកដូចមានកំណត់នៅក្នុងលក្ខខណ្ឌឯកភាពរួម។

២- នៅក្នុងការពិភាក្សាលើលក្ខខណ្ឌឯកភាពរួម ប្រសិនបើ៖

ក- ការបែងចែកផលប្រយោជន៍ដែលទាក់ទងទៅនឹងសាច់ប្រាក់ដែលទទួលបានពីឬមានទំនាក់ទំនងជាមួយនឹងការប្រមូលធនធានពន្ធឬចំណេះដឹងជាប្រពៃណីពាក់ព័ន្ធ ការពិភាក្សាបែងចែកផលប្រយោជន៍ទៅឱ្យអ្នកផ្តល់ មិនត្រូវតិចជាង១%នៃចំណូលសរុបដែលទទួលបានពីការប្រមូលធនធានពន្ធឬចំណេះដឹងជាប្រពៃណីពាក់ព័ន្ធ

ខ- ការបែងចែកដែលទាក់ទងនឹងផលប្រយោជន៍ជាសាច់ប្រាក់ដែលទទួលបានពីឬមានទំនាក់ទំនងជាមួយនឹងការផ្ទេរធនធានពន្ធ និស្សន្ទវត្ថុរបស់ធនធានពន្ធ ឬសិទ្ធិកម្មសិទ្ធិបញ្ញា ការពិភាក្សាបែងចែកផលប្រយោជន៍ទៅឱ្យអ្នកផ្តល់ មិនត្រូវតិចជាង២%នៃចំណូលសរុបដែលទទួលបានពីការផ្ទេរធនធានពន្ធ និស្សន្ទវត្ថុរបស់ធនធានពន្ធ ឬសិទ្ធិកម្មសិទ្ធិបញ្ញា។

៣- បញ្ញត្តិនៃកថាខណ្ឌទី២ខាងលើនេះ មិនរារាំងក្រសួងបរិស្ថានបង្កើតវិធានលម្អិតអំពីការបែងចែកផលប្រយោជន៍។ វិធាននេះអាចចែងអំពីភាគរយអប្បបរមានៃចំណែកផលប្រយោជន៍ទៅតាមប្រភេទនីមួយៗនៃការប្រមូលនិងការប្រើប្រាស់ ឬប្រភេទនៃផលប្រយោជន៍ធនធានពន្ធនិងចំណេះដឹងជាប្រពៃណីពាក់ព័ន្ធតែមិនត្រូវឱ្យផ្ទុយនឹងកថាខណ្ឌទី២ខាងលើនេះឡើយ។

៤- ផលប្រយោជន៍ជាសាច់ប្រាក់សរុបដែលអ្នកផ្តល់ទទួលបាន ដូចមានបញ្ញត្តិនៅក្នុងកថាខណ្ឌទី២និងកថាខណ្ឌទី៣ខាងលើនេះ ត្រូវធ្វើការបែងចែក២០%សម្រាប់គាំទ្រដល់មូលនិធិដាច់ដោយឡែកស្តីពីការប្រមូល និងបែងចែកផលប្រយោជន៍ពីការប្រើប្រាស់ធនធានពន្ធដែលកំណត់ដោយក្រសួងបរិស្ថាន។

៥- ក្នុងករណីលក្ខខណ្ឌឯកភាពរួមដូចមានចែងក្នុងកថាខណ្ឌទី១ខាងលើនេះ មិនបានកំណត់អំពីការបែងចែកផលប្រយោជន៍ទេ ការបែងចែកផលប្រយោជន៍ត្រូវធ្វើឡើងតាមការពិភាក្សារបស់ភាគីអ្នកប្រើប្រាស់និងភាគីអ្នកផ្តល់ដោយមានការចូលរួមពីជនបង្គោលថ្នាក់ជាតិ។ ប្រសិនបើការពិភាក្សាមិនទទួលបានការព្រមព្រៀងគ្នាពីភាគីអ្នកប្រើប្រាស់និងភាគីអ្នកផ្តល់ទេ ផលប្រយោជន៍ដែលភាគីអ្នកផ្តល់ទទួលបាន៖

- ក- ដូចមានចែងនៅក្នុងចំណុច ក នៃកថាខណ្ឌទី២ខាងលើនេះ ត្រូវសន្មតថាស្មើនឹងចំនួន១% នៃចំណូលសរុបដែលទទួលបានពីការប្រមូលធនធានពន្ធឬចំណេះដឹងជាប្រពៃណីពាក់ព័ន្ធ។
- ខ- ដូចមានចែងនៅក្នុងចំណុច ខ នៃកថាខណ្ឌទី២ខាងលើនេះ ត្រូវសន្មតថាស្មើនឹងចំនួន២% នៃចំណូលសរុបដែលទទួលបានពីការផ្ទេរធនធានពន្ធ និស្សន្ទវត្ថុរបស់ធនធានពន្ធ ឬសិទ្ធិកម្មសិទ្ធិបញ្ញា។
- គ- ក្នុងករណីបើមានការកំណត់អំពីការបែងចែកផលប្រយោជន៍នៅក្នុងប្រកាសរបស់ក្រសួងបរិស្ថានដូចមានចែងក្នុងកថាខណ្ឌទី៣ខាងលើនេះ ត្រូវអនុលោមតាមប្រកាសរបស់ក្រសួងបរិស្ថាននោះ។



មាត្រា ៤៣ .- ការបែងចែកផលប្រយោជន៍មិនមែនជាសាច់ប្រាក់

ការបែងចែកផលប្រយោជន៍មិនមែនជាសាច់ប្រាក់ត្រូវធ្វើការបែងចែកទៅអ្នកផ្តល់ ផ្អែកតាមការព្រមព្រៀង ដែលបានកំណត់នៅក្នុងលក្ខខណ្ឌឯកភាពរួម។

មាត្រា ៤៤ .- ការបង្ហាញឈ្មោះប្រកាសដើមនិងឈ្មោះអ្នកផ្តល់

អ្នកប្រើប្រាស់ត្រូវបង្ហាញឈ្មោះប្រកាសដើមនៃធនធានពន្ធឬចំណេះដឹងជាប្រពៃណីពាក់ព័ន្ធ និងឈ្មោះ របស់អ្នកផ្តល់នៅពេលធ្វើការផ្សព្វផ្សាយព័ត៌មានស្តីពីធនធានពន្ធ ឬចំណេះដឹងជាប្រពៃណីពាក់ព័ន្ធ ឬលទ្ធផល ស្រាវជ្រាវពាក់ព័ន្ធ ឬសិទ្ធិកម្មសិទ្ធិបញ្ញាដែលបានចុះបញ្ជីរួច លើកលែងតែ៖

- ក- អ្នកប្រើប្រាស់ស្ថិតក្រោមកាតព្វកិច្ចក្នុងការរក្សាការសម្ងាត់ផ្អែកតាមមាត្រា៣២នៃអនុក្រឹត្យនេះ។
- ខ- ករណីផ្សេងទៀតដូចបានកំណត់នៅក្នុងលក្ខខណ្ឌឯកភាពរួម។ ឬ
- គ- អ្នកផ្តល់ណាមួយបដិសេធចំពោះការបង្ហាញ។

មាត្រា ៤៥ .- នីតិវិធីក្នុងការផ្តល់និងការទទួលផលប្រយោជន៍ជាសាច់ប្រាក់

១- ក្រសួងបរិស្ថានត្រូវបង្កើតមូលនិធិដាច់ដោយឡែកស្តីពីការប្រមូលនិងបែងចែកផលប្រយោជន៍ពី ការប្រើប្រាស់ធនធានពន្ធ ដើម្បីទទួលផលប្រយោជន៍ជាសាច់ប្រាក់ពីការប្រើប្រាស់ធនធានពន្ធនិងចំណេះដឹង ជាប្រពៃណីពាក់ព័ន្ធ។

២- ផលប្រយោជន៍ជាសាច់ប្រាក់ដែលបានទទួលពីការប្រើប្រាស់ធនធានពន្ធនិងចំណេះដឹងជាប្រពៃណី ពាក់ព័ន្ធ ត្រូវ៖

- ក- ២០% ត្រូវបង់ចូលនិងរក្សាទុកនៅក្នុងមូលនិធិដាច់ដោយឡែកស្តីពីការប្រមូលនិងបែងចែក ផលប្រយោជន៍ពីការប្រើប្រាស់ធនធានពន្ធ ដើម្បីជាប្រយោជន៍ដល់ការអភិរក្សនិងការប្រើប្រាស់ ជីវៈចម្រុះប្រកបដោយនិរន្តរភាពនិងលើកកម្ពស់ជីវភាពរបស់សហគមន៍មូលដ្ឋាន។
- ខ- ៨០% ត្រូវផ្តល់ជូនអ្នកផ្តល់ស្របតាមការព្រមព្រៀងដូចមានចែងក្នុងលក្ខខណ្ឌឯកភាពរួម ដូចបានកំណត់នៅក្នុងកថាខណ្ឌទី៣នៃមាត្រា១៧នៃអនុក្រឹត្យនេះ។

មាត្រា ៤៦ .- នីតិវិធីក្នុងការផ្តល់និងការទទួលផលប្រយោជន៍មិនមែនជាសាច់ប្រាក់

ផលប្រយោជន៍មិនមែនជាសាច់ប្រាក់ដែលបានទទួលពីការប្រើប្រាស់ធនធានពន្ធ និង/ឬចំណេះដឹង ជាប្រពៃណីពាក់ព័ន្ធ ត្រូវ៖

- ក- ផ្តល់ឱ្យអ្នកផ្តល់តាមការព្រមព្រៀងគ្នាតាមការកំណត់ក្នុងលក្ខខណ្ឌឯកភាពរួម ដូចមានចែង ក្នុងកថាខណ្ឌទី៣នៃមាត្រា១៧នៃអនុក្រឹត្យនេះ។
- ខ- ប្រសិនបើអ្នកប្រើប្រាស់និងអ្នកផ្តល់មិនបានកំណត់លក្ខខណ្ឌទាក់ទងនឹងការផ្តល់និងការទទួល ផលប្រយោជន៍មិនមែនជាសាច់ប្រាក់នៅក្នុងលក្ខខណ្ឌឯកភាពរួម ដូចបានកំណត់នៅក្នុង កថាខណ្ឌទី៣នៃមាត្រា១៧នៃអនុក្រឹត្យនេះនោះ ករណីនេះ អ្នកប្រើប្រាស់និងអ្នកផ្តល់ត្រូវធ្វើ ការពិភាក្សាគ្នាដោយមានការចូលរួមសម្របសម្រួលពីជនបង្គោលថ្នាក់ជាតិ។

**ជំពូកទី៦
ប៉ុស្តិ៍ត្រួតពិនិត្យ**

មាត្រា ៤៧ .- ប៉ុស្តិ៍ត្រួតពិនិត្យ

១- ក្រសួងបរិស្ថានអាចបង្កើតប៉ុស្តិ៍ត្រួតពិនិត្យមួយឬច្រើនសម្រាប់ត្រួតពិនិត្យនិងធានាឱ្យមានតម្លាភាព អំពីការប្រើប្រាស់ធនធានពន្ធនិងចំណេះដឹងជាប្រពៃណីពាក់ព័ន្ធ ស្របតាមមាត្រា១៧នៃពិធីសារណាហ្គយ៉ា។



២- វិធាន បែបបទ និងនីតិវិធីក្នុងការរៀបចំដាក់ឱ្យដំណើរការប៉ុស្តិ៍ត្រួតពិនិត្យ ដូចមានចែងក្នុងកថាខណ្ឌ ទី១ខាងលើនេះ នឹងត្រូវកំណត់ដោយប្រកាសរបស់រដ្ឋមន្ត្រីក្រសួងបរិស្ថាន។

មាត្រា ៤៨ .- មុខងារសំខាន់ៗរបស់ប៉ុស្តិ៍ត្រួតពិនិត្យ

មុខងារសំខាន់ៗរបស់ប៉ុស្តិ៍ត្រួតពិនិត្យទាក់ទងទៅនឹងធនធានពន្ធនិងចំណេះដឹងជាប្រពៃណីពាក់ព័ន្ធ ដែលបានទទួលពីព្រះរាជាណាចក្រកម្ពុជា មានដូចខាងក្រោម៖

- ក- ពិនិត្យរាល់ឯកសារដែលទាក់ទងនឹងការអនុញ្ញាតឱ្យនាំចេញធនធានពន្ធឬចំណេះដឹងជាប្រពៃណី ពាក់ព័ន្ធពីក្នុងព្រះរាជាណាចក្រកម្ពុជាដោយអាជ្ញាធរមានសមត្ថកិច្ចជាតិ។
- ខ- ពិនិត្យផ្ទៀងផ្ទាត់លើភាពត្រឹមត្រូវនៃធនធានពន្ធឬចំណេះដឹងជាប្រពៃណីពាក់ព័ន្ធជាមួយឯកសារ ដែលបានទទួលការអនុញ្ញាតពីអាជ្ញាធរមានសមត្ថកិច្ចជាតិ ដូចមានចែងក្នុងចំណុច ក ខាងលើ។
- គ- ទំនាក់ទំនងជាមួយជនបង្គោលថ្នាក់ជាតិនៃព្រះរាជាណាចក្រកម្ពុជា ក្នុងករណីដែលពិនិត្យឃើញ និងមានការសង្ស័យលើឯកសារដែលទាក់ទងនឹងការអនុញ្ញាតឱ្យនាំចេញធនធានពន្ធឬចំណេះដឹង ជាប្រពៃណីពាក់ព័ន្ធពីអាជ្ញាធរមានសមត្ថកិច្ចជាតិនៃព្រះរាជាណាចក្រកម្ពុជា។
- ឃ- ទំនាក់ទំនងជាមួយប៉ុស្តិ៍ត្រួតពិនិត្យនៃប្រទេសដែលត្រូវយកធនធានពន្ធ ឬចំណេះដឹងជា ប្រពៃណីពាក់ព័ន្ធនៅប្រើប្រាស់ ដើម្បី៖
 - តាមដាននិងទទួលព័ត៌មានពីការប្រើប្រាស់ធនធានពន្ធ ឬចំណេះដឹងជាប្រពៃណីពាក់ព័ន្ធ ដែលបានទទួលការអនុញ្ញាតពីអាជ្ញាធរមានសមត្ថកិច្ចជាតិនៃព្រះរាជាណាចក្រកម្ពុជា
 - តាមដាននិងទទួលព័ត៌មានពីការប្រើប្រាស់ធនធានពន្ធ ឬចំណេះដឹងជាប្រពៃណីពាក់ព័ន្ធ ក្នុងករណីដែលមានការសង្ស័យថា ការប្រើប្រាស់ធនធានពន្ធឬចំណេះដឹងជាប្រពៃណី ពាក់ព័ន្ធនោះមិនមានការអនុញ្ញាតពីអាជ្ញាធរមានសមត្ថកិច្ចជាតិនៃព្រះរាជាណាចក្រកម្ពុជា។
- ង- បន្ទាប់ពីទទួលបានព័ត៌មានខាងលើនេះ ប៉ុស្តិ៍ត្រួតពិនិត្យត្រូវផ្តល់ព័ត៌មានដែលទទួលបាននោះ ទៅឱ្យអាជ្ញាធរមានសមត្ថកិច្ចជាតិតាមរយៈជនបង្គោលថ្នាក់ជាតិ។

ជំពូកទី៧

ទណ្ឌកម្ម

មាត្រា ៤៩ .- ការធ្វើពាណិជ្ជកម្មដោយគ្មានលិខិតអនុញ្ញាតឱ្យប្រមូលនិងការបំពានលើ លិខិតអនុញ្ញាតឱ្យប្រមូល

១- បុគ្គលដែលប្រមូលធនធានពន្ធឬចំណេះដឹងជាប្រពៃណីពាក់ព័ន្ធសម្រាប់ការធ្វើពាណិជ្ជកម្មដោយ គ្មានលិខិតអនុញ្ញាតឱ្យប្រមូល ដូចមានចែងក្នុងមាត្រា២១នៃអនុក្រឹត្យនេះ ត្រូវពិន័យអន្តរការណ៍ជាប្រាក់ ចំពោះរូបវន្តបុគ្គលមិនលើសពី ៥០០ ០០០ ០០០ (ប្រាំរយលាន) រៀល និងចំពោះនីតិបុគ្គលមិនលើសពី ៥ ០០០ ០០០ ០០០ (ប្រាំពាន់លាន) រៀល។

២- ក្នុងករណីដែលអ្នកប្រើប្រាស់មានលិខិតអនុញ្ញាតឱ្យប្រមូលឬអ្នកទទួល (ភាគីទីបី) នៃកថាខណ្ឌទី៣ ឬអ្នកទទួលបន្តបន្ទាប់ទៀតនៃកថាខណ្ឌទី៥នៃមាត្រា២៧នៃអនុក្រឹត្យនេះ សម្រាប់ការធ្វើពាណិជ្ជកម្ម៖

- ក- បានបំពានលើលក្ខខណ្ឌដែលមានចែងក្នុងលិខិតអនុញ្ញាតឱ្យប្រមូលឬអនុវត្តហួសពីវិសាលភាព នៃលិខិតអនុញ្ញាតឱ្យប្រមូល ត្រូវពិន័យអន្តរការណ៍ជាប្រាក់ចំពោះរូបវន្តបុគ្គលមិនលើសពី ៥០០ ០០០ ០០០ (ប្រាំរយលាន) រៀល និងចំពោះនីតិបុគ្គលមិនលើសពី ៥ ០០០ ០០០ ០០០ (ប្រាំពាន់លាន) រៀល។

ឆេលក្រាម ឯកសារផ្លូវភាពលេខ: | https://t.me/oa_channel



ខ- បានបំពានលើលក្ខខណ្ឌដូចបានចែងនៅក្នុងកថាខណ្ឌទី១នៃមាត្រា២៧(ការផ្ទេរធនធានពន្ធ)
ត្រូវពិន័យអន្តរការណ៍ជាប្រាក់ចំពោះរូបវន្តបុគ្គលមិនលើសពី២០០ ០០០ ០០០(ពីររយលាន)
រៀល និងចំពោះនីតិបុគ្គលមិនលើសពី ៥០០ ០០០ ០០០(ប្រាំរយលាន)រៀល។

**មាត្រា៥០ .. ការប្រមូលធនធានពន្ធឬចំណេះដឹងជាប្រពៃណីពាក់ព័ន្ធក្នុងគោលបំណង
មិនមែនពាណិជ្ជកម្មដោយគ្មានលិខិតអនុញ្ញាតឱ្យប្រមូលនិងការបំពានលើ
លិខិតអនុញ្ញាតឱ្យប្រមូល**

១- បុគ្គលដែលប្រមូលធនធានពន្ធឬចំណេះដឹងជាប្រពៃណីពាក់ព័ន្ធក្នុងគោលបំណងមិនមែនពាណិជ្ជកម្ម
ដោយគ្មានលិខិតអនុញ្ញាតឱ្យប្រមូល ដូចមានចែងក្នុងមាត្រា២១នៃអនុក្រឹត្យនេះ ត្រូវពិន័យអន្តរការណ៍ជាប្រាក់
ចំពោះរូបវន្តបុគ្គលមិនលើសពី១០០ ០០០ ០០០(មួយរយលាន)រៀល និងចំពោះនីតិបុគ្គលមិនលើសពី
១ ០០០ ០០០ ០០០(មួយពាន់លាន)រៀល។

២- ក្នុងករណីដែលអ្នកប្រើប្រាស់មានលិខិតអនុញ្ញាតឱ្យប្រមូលឬអ្នកទទួល(ភាគីទីបី)នៃកថាខណ្ឌទី៣
ឬអ្នកទទួលបន្តបន្ទាប់ទៀតនៃកថាខណ្ឌទី៥នៃមាត្រា២៧នៃអនុក្រឹត្យនេះ សម្រាប់គោលបំណងមិនមែន
ពាណិជ្ជកម្ម៖

ក- បានបំពានលើលក្ខខណ្ឌដែលមានចែងក្នុងលិខិតអនុញ្ញាតឱ្យប្រមូលឬអនុវត្តហួសពីវិសាលភាព
នៃលិខិតអនុញ្ញាតឱ្យប្រមូល ត្រូវពិន័យអន្តរការណ៍ជាប្រាក់ចំពោះរូបវន្តបុគ្គលមិនលើសពី
១០០ ០០០ ០០០(មួយរយលាន)រៀល និងចំពោះនីតិបុគ្គលមិនលើសពី១ ០០០ ០០០ ០០០
(មួយពាន់លាន)រៀល។

ខ- បានបំពានលើលក្ខខណ្ឌដែលបានចែងនៅក្នុងកថាខណ្ឌទី១នៃមាត្រា២៧នៃអនុក្រឹត្យនេះ ត្រូវ
ពិន័យអន្តរការណ៍ជាប្រាក់ចំពោះរូបវន្តបុគ្គលមិនលើសពី៤០ ០០០ ០០០(សែសិបលាន)
រៀល និងចំពោះនីតិបុគ្គលមិនលើសពី១០០ ០០០ ០០០(មួយរយលាន)រៀល។

**មាត្រា៥១ .. អ្នកប្រើប្រាស់មិនបានអនុវត្តតាមកាតព្វកិច្ចរបស់ខ្លួន ក្រោយពីមានការលុប
ចោលលិខិតអនុញ្ញាតឱ្យប្រមូល**

១- អ្នកប្រើប្រាស់មានលិខិតអនុញ្ញាតឱ្យប្រមូល ប៉ុន្តែលិខិតអនុញ្ញាតឱ្យប្រមូលនោះត្រូវបានលុបចោល
សុពលភាព ដូចមានចែងក្នុងមាត្រា២៩នៃអនុក្រឹត្យនេះ ហើយអ្នកប្រើប្រាស់នោះមិនបានអនុវត្តតាមកាតព្វកិច្ច
ដូចមានចែងក្នុងចំណុច ក និង ខ នៃមាត្រា៣១នៃអនុក្រឹត្យនេះ អ្នកប្រើប្រាស់នោះត្រូវពិន័យអន្តរការណ៍ ដូច
ខាងក្រោម៖

ក- ក្នុងករណីអ្នកប្រើប្រាស់មិនបានអនុវត្តតាមកាតព្វកិច្ចរបស់ខ្លួនភ្លាម ក្នុងរយៈពេល៣០
(សាមសិប)ថ្ងៃ អ្នកប្រើប្រាស់នោះត្រូវពិន័យអន្តរការណ៍ជាប្រាក់ចំពោះរូបវន្តបុគ្គលមិនលើសពី
២០០ ០០០ ០០០(ពីររយលាន)រៀល និងចំពោះនីតិបុគ្គលមិនលើសពី៥០០ ០០០ ០០០
(ប្រាំរយលាន)រៀល។

ខ- ក្នុងករណីអ្នកប្រើប្រាស់មិនបានអនុវត្តតាមកាតព្វកិច្ចរបស់ខ្លួន ក្នុងរយៈពេលចាប់ពីថ្ងៃទី៣១
(សាមសិបមួយ) រហូតដល់ថ្ងៃទី៦០(ហុកសិប) អ្នកប្រើប្រាស់នោះត្រូវពិន័យអន្តរការណ៍ជា
ប្រាក់ ចំពោះរូបវន្តបុគ្គលមិនលើសពី៥ ០០០ ០០០(ប្រាំលាន)រៀលក្នុងមួយថ្ងៃ និងចំពោះ
នីតិបុគ្គលមិនលើសពី១០ ០០០ ០០០(ដប់លាន)រៀលក្នុងមួយថ្ងៃ បន្ថែមពីលើទឹកប្រាក់
ដែលបានពិន័យអន្តរការណ៍ដូចមានចែងក្នុងចំណុច ក ខាងលើ រហូតដល់ដល់អ្នកប្រើប្រាស់
នោះបានបំពេញកាតព្វកិច្ចរបស់ខ្លួន។



គ- ក្នុងករណីដែលអ្នកប្រើប្រាស់មិនបានអនុវត្តតាមកាតព្វកិច្ចរបស់ខ្លួនចាប់ពី៦១(ហុកសិបមួយ) ថ្ងៃឡើងទៅ ត្រូវអនុវត្តតាមកថាខណ្ឌទី៣នៃមាត្រា៤៤នៃអនុក្រឹត្យនេះ។

២- ការពិន័យអន្តរការណ៍ដូចមានចែងនៅក្នុងកថាខណ្ឌទី១នៃមាត្រានេះ ត្រូវកំណត់ដោយអាជ្ញាធរ មានសមត្ថកិច្ចជាតិនៅក្នុងសេចក្តីសម្រេចលុបចោលសុពលភាពនៃលិខិតអនុញ្ញាតឱ្យប្រមូល ដូចមានចែង ក្នុងមាត្រា២៩នៃអនុក្រឹត្យនេះ។

មាត្រា៥២ .. ការមិនបញ្ជូនរបាយការណ៍ទាន់ពេលវេលា

អ្នកប្រើប្រាស់ដែលមិនបានបញ្ជូនរបាយការណ៍ទាន់ពេលវេលា ដូចមានចែងនៅក្នុងមាត្រា៣០នៃ អនុក្រឹត្យនេះ ត្រូវពិន័យអន្តរការណ៍ជាប្រាក់ចំពោះរូបវន្តបុគ្គលមិនលើសពី១០០ ០០០ ០០០(មួយរយលាន) រៀល និងចំពោះនីតិបុគ្គលមិនលើសពី៥០០ ០០០ ០០០(ប្រាំរយលាន)រៀល។

មាត្រា៥៣ .. ការបំពានកាតព្វកិច្ចរក្សាការសម្ងាត់

អ្នកប្រើប្រាស់បំពានកាតព្វកិច្ចរក្សាការសម្ងាត់ដូចមានចែងនៅក្នុងមាត្រា៣២នៃអនុក្រឹត្យនេះ ត្រូវពិន័យ អន្តរការណ៍ជាប្រាក់ ចំពោះរូបវន្តបុគ្គលមិនលើសពី២០០ ០០០ ០០០(ពីររយលាន)រៀល និងចំពោះនីតិបុគ្គល មិនលើសពី១ ០០០ ០០០ ០០០(មួយពាន់លាន)រៀល។

មាត្រា៥៤ .. ការអនុវត្តនូវការពិន័យអន្តរការណ៍ជាប្រាក់

១- ការពិន័យអន្តរការណ៍ជាប្រាក់ដូចមានចែងនៅក្នុងជំពូកនេះ ត្រូវពិន័យតាមលិខិតបង្គាប់ឱ្យបង់ ប្រាក់ពិន័យអន្តរការណ៍ ដែលចេញដោយអាជ្ញាធរមានសមត្ថកិច្ចជាតិ។ លិខិតបង្គាប់ឱ្យបង់ប្រាក់ពិន័យអន្តរ ការណ៍ ត្រូវបញ្ជូនទៅបុគ្គលដែលបានប្រព្រឹត្តល្មើសតាមរយៈជនបង្គោលថ្នាក់ជាតិ។

២- ក្នុងករណីបុគ្គលដែលបានប្រព្រឹត្តល្មើសដូចមានចែងនៅក្នុងមាត្រា៤៩ មាត្រា៥០ មាត្រា៥១ មាត្រា៥២ និងមាត្រា៥៣ នៃអនុក្រឹត្យនេះ បានទទួលលិខិតបង្គាប់ឱ្យបង់ប្រាក់ពិន័យអន្តរការណ៍ ហើយខក ខានក្នុងការបង់ប្រាក់ពិន័យអន្តរការណ៍នៅក្នុងរយៈពេល៣០(សាមសិប)ថ្ងៃ គិតចាប់ពីថ្ងៃដែលទទួលបាន លិខិតបង្គាប់ឱ្យបង់ប្រាក់ពិន័យអន្តរការណ៍ អាជ្ញាធរមានសមត្ថកិច្ចជាតិត្រូវកសាងសំណុំរឿងទៅតុលាការ ដើម្បីចាត់ការតាមនីតិវិធីជាធរមាន។

៣- ក្នុងករណីបុគ្គលដែលបានប្រព្រឹត្តល្មើសដូចមានចែងក្នុងនៅក្នុងចំណុច ក និងចំណុច ខ នៃកថា ខណ្ឌទី១នៃមាត្រា៥១នៃអនុក្រឹត្យនេះ បានទទួលលិខិតបង្គាប់ឱ្យបង់ប្រាក់ពិន័យអន្តរការណ៍ ហើយខកខាន ក្នុងការបង់ប្រាក់ពិន័យអន្តរការណ៍នៅក្នុងរយៈពេល៦០(ហុកសិប)ថ្ងៃ គិតចាប់ពីថ្ងៃដែលទទួលបានលិខិត បង្គាប់ឱ្យបង់ប្រាក់ពិន័យអន្តរការណ៍ អាជ្ញាធរមានសមត្ថកិច្ចជាតិត្រូវកសាងសំណុំរឿងទៅតុលាការ ដើម្បី ចាត់ការតាមនីតិវិធីជាធរមាន។

៤- តុលាការមានសមត្ថកិច្ចដែលបានចែងនៅក្នុងកថាខណ្ឌទី២ និងទី៣ នៃមាត្រានេះ គឺសំដៅលើ សាលាដំបូងរាជធានីភ្នំពេញ។

៥- ច្បាប់ស្តីពីនីតិវិធីរឿងក្តីរដ្ឋប្បវេណីដែលមិនមែនជាបណ្តឹង ត្រូវយកមកអនុវត្តដូចគ្នាចំពោះ នីតិ វិធីរបស់តុលាការ ដើម្បីចេញដីកាសម្រេចអំពីការពិន័យអន្តរការណ៍ជាប្រាក់។ ក្នុងករណីនេះ អាជ្ញាធរមាន សមត្ថកិច្ចជាតិ ត្រូវចាត់ទុកថាជា "អ្នកដាក់ពាក្យសុំ" ហើយបុគ្គលដែលបានប្រព្រឹត្តល្មើសត្រូវចាត់ទុកថាជា "កាតីម្ខាងទៀត"។

តេឡេក្រាម ឯកសារផ្លូវភ្នំសាធារណៈ | https://t.me/oa_channel



មាត្រា ៥៥ .- ការប្រព្រឹត្តលើសឡើងវិញ

ក្នុងករណីបុគ្គលដែលបានប្រព្រឹត្តលើសនៅតែបន្តប្រព្រឹត្តលើសម្តងទៀត បន្ទាប់ពីទទួលបានលិខិតបង្គាប់ឱ្យបង់ប្រាក់ពិន័យអន្តរការណ៍របស់អាជ្ញាធរមានសមត្ថកិច្ចជាតិ ដូចមានចែងនៅក្នុងអនុក្រឹត្យនេះ ត្រូវពិន័យអន្តរការណ៍ជាប្រាក់ទ្វេដង។

មាត្រា ៥៦ .- ការមិនរួចផុតពីកាតព្វកិច្ច

ការបង់ប្រាក់ពិន័យអន្តរការណ៍ដូចមានចែងក្នុងជំពូកនេះ មិនធ្វើឱ្យបុគ្គលដែលបានប្រព្រឹត្តលើសរួចផុតពីកាតព្វកិច្ចនានាដែលខ្លួនបានបំពានឡើយ។

មាត្រា ៥៧ .- ការមិនរារាំងដល់ការចោទប្រកាន់ព្រហ្មទណ្ឌឬបណ្តឹងរដ្ឋប្បវេណី

ការពិន័យអន្តរការណ៍ជាប្រាក់ដូចមានចែងក្នុងជំពូកនេះ មិនរារាំងដល់ការចោទប្រកាន់ព្រហ្មទណ្ឌឬបណ្តឹងរដ្ឋប្បវេណីតាមក្រមព្រហ្មទណ្ឌ ឬក្រមរដ្ឋប្បវេណី ឬច្បាប់ពាក់ព័ន្ធផ្សេងទៀតឡើយ ប្រសិនបើអំពើបំពានដែលមានចែងក្នុងជំពូកនេះត្រូវរងការចោទប្រកាន់ព្រហ្មទណ្ឌ ឬបណ្តឹងរដ្ឋប្បវេណីនៅក្រោមច្បាប់ផ្សេងទៀត។

មាត្រា ៥៨ .- សមត្ថកិច្ចទាក់ទងនឹងការពិន័យអន្តរការណ៍ជាប្រាក់

ការពិន័យអន្តរការណ៍ជាប្រាក់ដូចមានចែងក្នុងជំពូកនេះ គឺជាសមត្ថកិច្ចរបស់អាជ្ញាធរមានសមត្ថកិច្ចជាតិ។ ប្រាក់ដែលទទួលបានពីការពិន័យអន្តរការណ៍ជាប្រាក់ស្ថិតនៅក្រោមការគ្រប់គ្រងរបស់ក្រសួងបរិស្ថាន។

**ជំពូកទី៨
អនុប្បញ្ញត្តិ**

មាត្រា ៥៩ .- លិខិតអនុញ្ញាតដែលបានចេញមុនការចូលជាធរមាននៃអនុក្រឹត្យនេះ

- ១- លិខិតអនុញ្ញាតដែលបានចេញមុនការចូលជាធរមាននៃអនុក្រឹត្យនេះត្រូវចាត់ទុកជាលិខិតអនុញ្ញាតឱ្យប្រមូល។
- ២- លិខិតអនុញ្ញាតដែលបានចេញមុនការចូលជាធរមាននៃអនុក្រឹត្យនេះត្រូវបន្តមានសុពលភាពរហូតដល់ថ្ងៃផុតកំណត់ដែលបានកំណត់នៅក្នុងលិខិតអនុញ្ញាតនោះ។
- ៣- លិខិតអនុញ្ញាតដែលបានចេញមុនការចូលជាធរមាននៃអនុក្រឹត្យនេះ ប៉ុន្តែនៅក្នុងលិខិតអនុញ្ញាតនោះមិនបានកំណត់អំពីសុពលភាពនៃថ្ងៃផុតកំណត់ទេ លិខិតអនុញ្ញាតនោះត្រូវចាត់ទុកថាផុតសុពលភាពក្រោយរយៈពេល៣(បី)ឆ្នាំ គិតចាប់ពីកាលបរិច្ឆេទនៃការអនុវត្តអនុក្រឹត្យនេះ។

មាត្រា ៦០ .- ការដាក់ពាក្យស្នើសុំនិងការធ្វើនីតិវិធីដែលបានធ្វើនៅមុនការចូលជាធរមាននៃអនុក្រឹត្យនេះ

សកម្មភាពនៃការដាក់ពាក្យស្នើសុំនិងការធ្វើនីតិវិធី ដែលបានធ្វើនៅមុនការចូលជាធរមាននៃអនុក្រឹត្យនេះ ចំពោះសកម្មភាពដែលនៅសេសសល់ត្រូវបន្តអនុវត្ត ដោយអនុលោមទៅតាមអនុក្រឹត្យនេះនៅពេលដែលអនុក្រឹត្យនេះចូលជាធរមាន។

**ជំពូកទី៩
អវសានប្បញ្ញត្តិ**

មាត្រា ៦១ .- ការទុកជាធានាករណ៍

បទប្បញ្ញត្តិផ្សេងទៀតដែលមានអានុភាពនៅពេលអនុក្រឹត្យនេះ ត្រូវបានអនុវត្ត ហើយផ្ទុយនឹងបទប្បញ្ញត្តិនៃអនុក្រឹត្យនេះ ត្រូវចាត់ទុកថា គ្មានអានុភាពត្រឹមទំហំដែលផ្ទុយនឹងអនុក្រឹត្យនេះ ចាប់ពីថ្ងៃដែលអនុក្រឹត្យនេះត្រូវបានអនុវត្ត។



មាត្រា ៦២ .. ការអនុវត្ត

រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ រដ្ឋមន្ត្រីក្រសួងបរិស្ថាន រដ្ឋមន្ត្រីគ្រប់ក្រសួងនិងប្រធានគ្រប់ស្ថាប័នដែលពាក់ព័ន្ធ ត្រូវទទួលបន្ទុកអនុវត្តអនុក្រឹត្យនេះ តាមភារកិច្ច រៀងៗខ្លួនចាប់ពីថ្ងៃចុះហត្ថលេខាតទៅ។

ថ្ងៃសុក្រ ៧ កើត ខែ ជេស្ឋ ឆ្នាំចោះ បញ្ចស័ក ព.ស.២៥៦៧
ធ្វើនៅរាជធានីភ្នំពេញ ថ្ងៃទី ២៧ ខែ ឧសភា ឆ្នាំ២០២៣



សម្តេចអគ្គមហាសេនាបតីតេជោ ហ៊ុន សែន

បានយកសេចក្តីគោរពជម្រាបជូន
សម្តេចអគ្គមហាសេនាបតីតេជោនាយករដ្ឋមន្ត្រីសូមហត្ថលេខា
រដ្ឋមន្ត្រីក្រសួងបរិស្ថាន

នាយ សំរោល

កន្លែងទទួល :

- ក្រសួងព្រះបរមរាជវាំង
- អគ្គលេខាធិការដ្ឋានក្រុមប្រឹក្សាធម្មនុញ្ញ
- អគ្គលេខាធិការដ្ឋានព្រឹទ្ធសភា
- អគ្គលេខាធិការដ្ឋានរដ្ឋសភា
- ឧទ្ធរណ៍យសម្តេចអគ្គមហាសេនាបតីតេជោនាយករដ្ឋមន្ត្រី
- ឧទ្ធរណ៍យសម្តេច ឯកឧត្តម លោកជំទាវឧបនាយករដ្ឋមន្ត្រី
- ដូចមាត្រា ៦២
- រាជកិច្ច
- ឯកសារ កាលប្បវត្តិ

តេឡេក្រាម ឯកសាររដ្ឋស្ថាប័ន: | https://t.me/oa_channel